

ИБРАЙЫМ ЮСУПОВ

ҲӘР КИМНИҢ ӨЗ ЗАМАНЫ БАР

(қосықлар хәм қысса)

Нөкис

"Қарақалпақстан" баспасы

2004-жыл.

Өзбекстан хәм Қарақалпақстан Халық шайыры Ибрайым Юсуповтың бул жаңа топламындағы қосықлардын көбиси хәм "Ўатан топырағы" қыссасы Ғәрезсизлик руўхынан нәхәр алған шығармапар. Опар жаңа заман өзгерислерин, дәўир машқалаларын хәм жаңа ой-сезимлерди жырлайды.

ЕКИ СӨЗ

"Әссалам" демеклик әўел басында,
 Пайғамбар сүннети—инсанға құрмет
 Дослар, жаңа әсир босағасында
 Дийдар көрисиўдин өзи ғәниймет.

Дүнья—бузық уясындай хәррениң,
 Көргиң келмегенди базда көрер көз
 Тилинде, кәлбинде ҳәзир хәммениң
 Тынышлық, татыўлық деген еки сөз.

Көп халықлар арасат азабын шегер
 Президенттен тартып, дийқанға қадер,
 Уйқысын урлаўшы не десең егер,
 Тынышлық, татыўлық деген еки сөз

Алыс Косово ма, Кавказ таўдан ба,
 Мазлум фаластин бе яки аўған ба,
 Үмит жулдызына телмирискен көз
 Көп жерде айланған питпес әрманға,
 Тынышлық, татыўлық деген еки сөз.

Мустақиллик—ғәрезсизлик дәўраны,
 Алла несип қылды бизлерге аны
 "От ишинде сақлағандай пахтаны",
 Тилимизде, ойымызда мудамы.
 Тынышлық, татыўлық деген еки сөз

Жақсы үмит пенен жасайды адам,
 Ертең толып ағар суўлар дәрьядан.
 Бир күн ақ нан жермиз, бир күн қара нан,
 Жақсылық бинятын көре бергей көз.
 Мийнеткеш халық тилегидур сораған:
 Тынышлық, татыўлық деген еки сөз.

Ҳадал мийнет пенен гүлентип елин,
 Өзбек өзи билер жасаўдың жолын.
 Елге хәм дүньяға тилеги оның:
 Тынышлық, татыўлық деген еки сөз.

Хақ жол мустақиллик кәрўанымызға!
 Даналық тилеймиз Журтбасымызға.
 Мәңги несип етсин дәўранымызға,
 Тынышлық, татыўлық деген еки сөз!
Декабрь 2000-жыл.

ТӨРТЛИКЛЕР

Ақылгөйлик қылма хеш бир адамға,
 Ис жүзинде өрнек көрсет оданда.
 "Ақылыңды басыңа жақ" деген ғой,
 Ата-баба баяғы бир заманда.

* * *

Түссеңдағы ҳәзир қайсы гүзарға,
 Барлық жоллар апарады базарға.
 Сөзиң қарыйдарсыз қалмасын, шайыр,
 Бул жағын да есиңде тут жазарда.

* * *

Дүзиў жүр, адамлар сеннен қашпасын,
 Көзге түссең, мурты жыбырласпасын.
 "Пенсияға қашан кетер екен" деп,
 Бирге ислеўшилер сыбырласпасын...

Нәбада кимгедур жақсылық етсең,
 Зыяны жоқ оны умытын кетсең.

Ким саған жақсылық қылса бирақ та,
Оны есте сақла сен хәмме ўақта

* * *

Афандиниң өлген екен ешеги,
Басын жолға қыстырыпты деседи.
"Бунең?" десе, айтты: "Көрип ешеклер,
Ешеклигин қойып, жөнге түседі..."

* * *

Өз үйинде қонағының көзинше.
Пышығыңа "пыш" деп жүрме өзиңше.
Хан қызындай кеўли нәзик қонақтың,
Сәл нәрседен сетем алар сезинсе.

* * *

Адамлар бар: өзимшиллик бийлейди,,
"Өзим" десе, басқаларға иймейди.
Садағаң кетейин Саадий айтқан ғой:
"Өзин сүйген өзгелерди сүймейди".

* * *

Туўып өскен елин сүйе алмады ол,
Оны жек көриўден уялмады ол.
Көшип барған ели буны жатырқап,
Ұеш жерди "Ўатаным" дей алмады ол.

* * *

Улт айырғыш болсаң, улус жақтырмас,
Ис түскенде хызметине тақ турмас.

Ақ кеўлиңнен араласып жасасаң,
Алаламас, қанатлыға қақтырмас.

* * *

"Наўайы, Бердақ, мудар халықтың аўзында..
Деп налыды шайыр. Жубатып сонда,
"Тамыр-таныслық ғой—деди бир жорам,—
Оларда таныс көп хәмме заманда..."

* * *

"Ақылды ақмақтан үйрен" дегенге,
Биреўин ушыраттым, ийни келгенде.
Ол айтты: "Шайырлық деген өзи не?
Жумыс-пумыс таппадың ба өзиңе?!..."

ДОЛЛАР

Океанның аржағынан, алыстан,
Шақырыўсыз келген қәўипли миймандай,
Есик атлап, төрди бийлеп алысқан,
Не ислесе, бәри нырққа сыйғандай.

Баңқлерди өз маклериндей сораўсыз
Хызметине жегип гүллән гүзарда.
Пул әўлады урып-жығып аяўсыз,
Өз хүкимин жүргизер ол базарда.

Бул "көк қағаз" шытырласа қай жерде,
Журт қулағы ербең етип, алаңлар.
Терең суўда "алтын балық" бар жерге
Аў салғандай үймелесер адамлар.

Хәрре жыйған палға шыбынлар қонып.

Әўметі жүргеннің дәўлеті тасар.
Кимлер байып, кимлер баңқрот болып,
Дүнья хәзир бизнес ышқында жасар.

Сатып алар ол хұждан, намысты-арды,
Ол байытар хәм де дийўана қылар.
Аш көз дүньядағы көп урысларды
"Доллар саўашы" деп атаса болар.

Асқынлаған наркобизнес иллети
Дүньяға билектен укол берди де,
Бен Ладенлер қылған сум хәрекеті
Қаўлықтырып атыр күшлилерди де...

Мәмлекеттің миллионларын қапсырып,
Бираз елдің лаўазымлы "мәртлери",
Құлқынына коррупция тәпси урып,
Таўап етер Женеваның баңқлерин.

Доллар тәбиятын карасаң серлеп,
Оның сырлы составында бәри бар:
Қан хәм тер, қайғы-зар, қуўаныш, ермек,
Өлтирер уў хәм тирилтер дәри бар.

Ол бар жерде барлық илаж көрилер,
Питпейтуғын ислер питер ерлесе.
Парахорда назырқанып керилер,
Пуллай емес, "көк қағаз"дан бермесе...

Адамларды бир-бирине атқызып,
Бул "көк қағаз" жүргизер өз хәмирин.
Операция столына жатқызып,
Адам саўдаласар адам өмирин...

Доллар ушын болар көп жинаятлар,

Нәпси қарар таппас оған сыйынбай.
Ийман, инсап деген муқаддес затлар
Ол ушын өтімсіз қалған бұйымдай.

Қандай мақсет тутсаң —бәри бир оған,
Пысқырып қарамас руўхиятқа.
Дүнья қуўып, оған табынса адам,
Жуўмағында жолығар бир апатқа,

Сол ушын сен оған абайлап жантас,
"Апам кетти, мен қалдым" деп жуўырма.
Мийнет етип тапсаң, ол ҳарам болмас,
Байыў жолын алдаў, қылмысқа құрма.

Исбилермен деген сырлы илимди
Иске салып, көзин тапсаң булақтың,
Узын қылар қолың менен тилиңди,
Еңбегинди емип, хош болар ўақтың.

Қалма бирақ озиң оған қул болып,
Айта алмайман гәптиң буннан зыятын.
Ийман, инсабына жол-жорық қылып,
Ала көрме оның мағнәўиятын...

6-март 2002-жыл.

"ЕРКИН БАЗАР"

Ергенекли бул дүньяның
Ұәзир еркин базары көп.
Жер жәхәннен дүнья малдың
Келип турған гүзары көп.

Ұәр ким оған барын салған,
Ұәтте намыс-арын салған.
Биреў сәтли саўда қылған,

Биреулерге қазары көп.

Қасыл гәўхар. зери де бар,
Аптекте жоқ дәри де бар,
Пулың болса бәри де бар.
Пулсыз көзиң қызары көп.

Импорт этикети керек,
Кимге қустың сүти керек.
Кенгурийдің ети керек,
Хәўес етсең мазалы деп.

Арақ-шараплар базары,
Қурал-жарақлар базары.
Тест хәм сынақлар базары,
Компьютерди бузары көп...

Қымбат қағазлар базары,
Сәўбет хәм сазлар базары,
Жилўа хәм назлар базары,
Арқа-мойын жазары көп...

Алып-сатарға мал керек,
Биреулерге хамал керек.
Керекке жығылар терек,
Аллергияң қозары көп.

Бул базардан инсап күтпе,
Бағынбас өл хәкіметке.
Арзанлар деп дәме етпе,
Жүрегиңнің сазары көп.

Қиянет көп, мириўбет аз,
Болды десең хәммеси саз,
Доллар деген бир "көк қағаз"

Бәрин пыт-шыт бузары көп...

Көлденең әўмет базары,
Кәхәтли хужжет базары,
Жумыс хәм мийнет базары,
Табаныңның тозары көп.

Хәр ким пайдасын гөзлеген,
Ырас-жалғаннан сөзлеген.
Бирақ бунда мен излеген,
Муҳаббаттың базары жоқ.

Сондай базар болғанында,
Сен базарлап барғаныңда,
Шасәнемдей баяғыда —
"Мен Ғәрипти сатып ал" деп,
Жығыларем аяғына

2000-жыл.

ӘМИҮДӘРЬЯ

Тәңирим нәүпир суўлы дәрья жаратты
Әмиў болып әлемге даңқ таратты
Асқар таўдан абиҳаят суў алып,
Абат етип келдиң сонша елатты.

Эллинлер "Окс" деп Огуз дәрьяны,
"Жәйхун" деп араблар мақтады аны
Бир мәнзилде турақламас пейлиңди,
Яд билер тарийхтын түрли заманы.

Искендер, Шыңгысларсуўғарып атын,
Әмир Темур қурып зор салтанатын
Бухара, Самарканд, Үргениш, Хийўа,
Бойында тиклеген даңқ имаратын.

Суўыңнан мириўбет бағы мийуалар,
 Еллер ырысы болып егин ырғалар
 Киндик қаны тамған бул жағысларға
 Хорезмий, Беруний, Әбиў Синалар

Уллы тарийхлардың гуўасы болды,
 Тиришиликтің дәртке даўасы болды
 Сыр хәм Әмиў—суў тулпардың дизгини,
 Алтын ойпат—Туран арасы болды

Жәйхун айбатынан айбынар едик,
 Дегиш алмағай деп қайғырар едик
 Балық ойнап, ғаз ғаңқылдап көллерде,
 "Теңизи бар ел" деп айтылар едик.

Еки дәрья еңбегинен жаралғап,
 Хәмме ләззет алар еди Аралдан.
 Ырыс қазанның бир қулағын ийелеп,
 Қарақалпақ едик бунда қуралған.

Ким билмейди, жер менен суў туўысқан,
 Екеўи табысса, әлем гүлистан.
 Ендиликте адам менен тәбият
 Аразласып, аралары суўысқан.

"Тәбият анамыз, оны сыйлаймыз"
 Деп тил ушы қышқырыўды қоймаймыз.
 Ис жүзинде көмешлерге күл тартып,
 Алдымыздан аққан суўды қорлаймыз.

Ашкөз аңшы дүзде өлжа көргендей,
 Жини сүймеслерге әжийне болдың.
 Себил қалған Дарапшаның мүлкіндей,
 Әмиў ийеси көп ғәзийне болдың.

Қолы жеткен алар сеннен керегин,
 Жетпегенлер көклей үзер қамегин,
 "Арал бизге қатнасы жоқ" дегенлер,
 Аңлап атыр дузлы шаңғытдәрегин.

Биреулердің қумы менен шөллери.
 Дәрьяны симирер көп ұақтан бери.
 Суұсызлық азабын шеккен ким десең,
 Қарақалпақ хәм Хорезм еллери.

Суу тулпардың шөлден шаршағанындай,
 Қызып турған тойдың тарқағанындай,
 Қулазыған қуу жағаңда турыппан,
 Илхамымды биреу урлағанындай.

Бағ-бақшалар сырғып ырғалған жерлер,
 "Ақ алтын", "сары алтып" нурлағап жерлер,
 Бүгин көрсең, қырда қалған балықтай,
 Қарабарақ шығып, сорлаған жерлер.

Көллер бахатосқын шуқырда қалған,
 Балық ойнап, базар болғаны жалған.
 Суұсыз жаптың бойындағы таллар да,
 Тербелип кеуилсиз ойларға талған.

Суудын машқаласы—өмир гүреси,
 Тарийхта көп қалған оның елеси.
 Хәзирги суұсызлық қудайдан емес,
 Адамлардың өзи тапқан бәлеси.

Бүгин әўмет жүрсе, биз соған шадбыз,
 Жақсы-жаман болсын, тарийхта ядбыз.
 Аңғарынан адастырып дәрьяны,
 Теңизди қурытқан даңқлы әўладпыз.

Адамлардың пейлин сумлық жайлады,
 Адым жерден әсбек қылып байлады.
 Ұр ким ауылынан айдын көл ислеп,
 Дәрьяларды бурып, қумға айдады.

Мейли, қыйыншылық хәзир қайда жоқ?
 Руўхыңды түсиргеннен пайда жоқ.
 Дана хәм сабырлы халық деген киси,
 Мыш-мыш сөзге аўаланыў ойда жоқ.

Қыйынлықты жеңип үйренген елмиз,
 Хийле, нахақлықтан жийренген елмиз.
 Дурыслық қандегиен ылайымыз бизиң,
 Ҳадал мийнет пенен ийленген елмиз.

Суўсызлықтан жәбир көрсек биз егер,
 Көп еллер суў тасқын азабын шегер.
 Тәбият парқламас инсан мүтәжин,
 Бир жерге тамбаса, бир жерге төгер.

Жер-суў қәдирине халықлар қанықдур,
 Бул исте өзбеклер қатты алықдур.
 Өзбек айланысса, шөлге гүл питер,
 Дийқан баба нәпес еткен халық бул.

Өзбекстан—түскен ол ҳақ нәзери,
 Қарақалпақтың да ол туўған өз ели.
 Журтбасымыз Президент айтқандай,
 Тәғдири бир халықлармыз әзели.

Күн қызып, ерисе таўдың музлары,
 Инсап пенен ишсе еллердиң бәри,
 "Аққан дәрья ақпай қалмас" деген бар.
 Келер гүўлеп тезден үмит суўлары.

Май, 2001-жыл.

КЕГЕЙЛИ БОЙЫНДА

Куўрақ шақасына қонып ақ талдың,
Бунша шықылықлайсаң, хәккебай жора!
Қәпелимде бизди жатырқап қалдың,
"Әлле ким келди" деп, шырлап бийшара!

Хаслында мен саған "әлле ким" емес,
Мендағы өзиңдей усы жерликпен.
Бул жағыслар бизди жатырқай билмес,
Қайылман сендеги пидакерликтен.

Бул жер мениң ушын жәннет мүйеши,
Көз ашып дүньяны көрдим усында.
Бунда торғайлардың сайраған сеси,
Жоқ па деймен басқа жердиң қусында.

Бурын жылда пахта, салы егилип,
Ақ бийдай ырғалған кең тахталықлар,
Бағлар мийўаламай, гүли төгилип.
Хәзир суў сорайды атыз-арықлар.

Бизлер ес билгели еситпегенбиз,
Мынаў Кегейлиде суў тартылғанын.
Кеше көз алдыңда қурыды теңиз,
Бүгин талан-тараж суўы дәрьяның.

Заманның, адамның тарылып пейили,
Мириўбет дәрьясы әсбек бөлмақта.
Тилеймиз жақсылық болғай деп кейни,
Дүнья арасатлы иске толмақта.

Айта берсем, дәрт көп, хәккебай достым,

Балалық дәуірімди еске саласаң,
Ыссы жаққа кетти көбиси қустың,
Ал сен бәрхә бизиң менен боласаң.

Пышық көрсең, шықылықлап жүргенин,
Қайсы үйдиң ийти,—бәрин билесең.
Кимнің тауығына сағал келгенин
Айтып, дәрхал сен ахбарат бересең.

Сен отырған терек айналасында
Палыз болды, тил үйирген гүрбеги.
Баяғыда сол палыздың қасында
Бир бала дауыслап "аға, жүр!" деди.

"Апам қостан қауын жесин деп атыр"...
(Нелерди еслемес адамның ойы!)
Ал, аман бол онда, хәккебай батыр!
Жақсы жерғой бизиң Кегейли бойы.

Қайсы бир қус излеп көлденең бахтын,
Кетсе кете берсин қызыл қыяға.
Аш-тоғына көнип сен усы жақтың,
"Кесте тигип" отыра бер уяда...

Дәрья ақпай калмас аққан жеринен,
Суұ келер, қайтадан гүлленер бул жер.
Ауылымызға хәр келгенде, мени сен
Шықылықлап жүрип күтип ала бер.

Сентябрь, 2001-жыл. Шымбай

ИСБИЛЕРМЕНЛЕРГЕ

Бир исбилермен мың бийдәўлеттен жақсы.
Амир Темур

*Адамлардың машқалалары хәм мәплери менен жасаў,
елимиздиң экономикалық потенциалын көтериў
хаққында Журтбасымыздың баянатларынан
тәсирленип жазылған қосық.*

Жаратканның қайырккомлық қорында,
Не жоқ бендесине беремен десе.
Берген менен сораўы бар соңында,
Инанба жоқтан бар дөреген десе.

Жаслық ғайрат берди, ақыл хәм зейин,
Дарқан билим алып, илиндиң хатқа.
Не жетпейди енди булардан кейин,
Заманы шақырған жас азаматқа?

Ийнесин излеген қыздай гүйбеңлеп.
Аяқ астыңызға үңиле бермей,
Хэй, жаңа адамлар, келиң дә жөнлеп,
"Не көрдиң Қара ат" деп шегине бермей...

Қара терге түскен қара мийнеттиң
Ескирген заманы өтип бармақта.
Исбилермен болып, гилтин дәўлеттиң
Тапқан еллер алға кетип бармақта.

Илимнен нур берип истиң көзине.
Машақаттан қашпай, берилсең оған,
Байлық өз ийтиңдей ерер изиңе,
Дүнья қуўып жүриў шәрт емес саған.

Ел ырысын арттыр, өзиң де байы,
 Гедейлик ҳеш кимди мандытқан емес.
 Қол хәм мийиң исте болсын удайы,
 Нийетиң ҳақ болсын, асқынлама ҳеш.

Америкалы Билли Гейтс дегенди
 Дүньядағы ең бир бай киси десер.
 Ол отырмас "мен байыдым" деп енди,
 Компьютерде күнде он саат ислер.

Көрип жүрипсизлер көп жерге барып,
 Илим, техниканы ислетип олар,
 Таслақ жерди тамшы менен суўғарып,
 Жетпис центнерден "ақ алтын" алар.

Олар көрсе күлер бизиң жақларды,
 Ал биз "билгир дийқанбыз" деп ойлаймыз.
 Ата-баба қазып кеткен жапларды
 Тазаламай, қысы менен тойлаймыз.

Техниканың ийеси жок, майы жоқ,
 Жайрап жатар "жесир қатын мүлкіндей".
 Егистиң ўағында "этшок гайы" көп,
 Баңқ хәм ширкет—аразласқан төркиндей.

Бизиң фабрикалар шығарған затты,
 Шет ел түүе, өзимиз де алмаймыз.
 Базар талаплары болса да қатты,
 Бас қатырып, оған хәмел кылмаймыз.

Ески чиновниклик минберге шығып,
 Журтқа ақылгөйлик қылғымыз келер.
 Қыста қолымызды қалтаға суғып,
 Көбимиз хәмелдар болғымыз келер.

Өмирге жаңаша көз-қарас пенен
 Қарап, ислейди деп журт исенгенлер,—
 Бизнестиң илимий сырларын билген,
 Сиз,—жаңа адамлар,—исбилерменлер!

Шешиң ийнинизден узын шапанды,
 Қойың тил қышытқыш "даналықларды".
 Шақыр Инвестиция деген апаңды,
 Енгиз өндириске жаңалықларды.

Ол "апаң" есапдан хәм пайдакүнем,
 Мейли, сен де оннан пайдалан сондай.
 Шақыр кеўлин таўып исеним менен,
 Қусты далбай былғап шақырғаныңдай...

Қурып қалған теңиз қайырындағы
 "Қуты қашқан ел" деп қарасар бизге.
 Олар билмес адамларды бундағы,
 Байлықты, кеңликти түспеген көзге.

Байлық, арқайынлық, кеңлик, мириўбет
 Жерден адамлардың кеўлине көшкен.
 Бул жер асты-үсти турысы дәўлет,
 Мәзи үйренгенбиз ойлаўға әстен.

Тарийхта үш ирет қурыған Арал,
 Биз дус келсек керек төртиншисине.
 Тәбият анамыз қырсыққан болар,
 Аш көз адамзаттың қылған исине.

Хәр жердің тәбийзи өзінше ҳесап,
 "Жеримиз қыйын" деп нальймыз базда.
 Ийт байласа турмас жерлерде жасап,
 Гүллентип атырған адамлар аз ба?

Тилин тапсаң, жер де қушағын ашар,
 Бул жер насаз емес, өзимиз насаз.
 Заман бийигине талпыныс нашар,
 Халқымыз мийнеткеш, исбилермен аз.

Бул жер Дийқан баба нәзери түскен,
 Еткен еңбегиңнің куны қасыл ды.
 Бейиш жемисиндей қауынлар пискен,
 Жырып жиберердей ананасыңды.

Бунда қойлар тууар зер қырпық, сурды,
 Қара тау мәрмери мерұерттей жанар.
 Хәтте жабайы шөп—боян тамырды
 Дунья валютаға—алтынға алар.

Бул жердің нефть, газ булақларына
 Заман қол урғанда, достым, еле сен,
 Барса-келмес—қараұимбеттің дузына
 Сода завод ислегенде көресең...

Азғана жыл суудың тамтарыслығы,
 Руұқымыз түсирип, болдық бийқарар.
 Тәбияттың апатшылық, қырсығы
 Хәзир планетаның көп жеринде бар.

Инсаният бундай қыйынлықларды
 Жеңип, жасау жолын үйренип атыр.
 Батыс бетте ашқан жаңалықларды,
 Шығыста колланып, ийгерип атыр.

Бул сөзлер сиз ушын жаңалық емес.
 Шайыр айтар, нени сезсе жүреги.
 Ақыл үйретиу хәм даналықемес,
 Бул—заман талабы, халықтың тилеги.

Өндирисши, алым, инженер, фермер,
 Қайсы кәсіптенсең деп сорамайық.
 Илхамланып ис басына келиңдер,
 Биз, шайырлар, сизди дәстан қылайық,

Жаслар өсип шықсын туўған елинен.
 Жаңа булақ көзин ашыңлар сенлер.
 Абат турмыс ушын ис минберинен
 Биринши сөз сизге, исбилерменлер!

2002-жыл.

КӨРИНЕР БОЛЫҢ

Ис билгенге заман келди, жигитлер,
 Етек-жеңди дурыслап түринер болың.
 Сүрер болсаң, дәўран келди, жигитлер,
 Ел көзине түсип, көринер болың.

Жаслык қуўат берди, шағлап өтсин деп.
 Ойға алған мақсетине жетсин деп.
 Қарыўланып халыққа хызмет етсин деп,
 Елден алғыс алып, сүйинер болың.

Истиң көзин билип ким етсе талап,
 Дәўран атын минер жалларын тарап.
 Жаслық ғайрат деген жемисли дарақ
 Мийўалаған сайын ийилер болың.

Ашық Аяз нәсияты сол болар:
 Бийдәўлетлик жигит өмирин қор қылар.
 Исбилермен болсаң, бахтың зор болар,
 Құлдай ислеп, бегдей кийинер болың.

АҰЫЛДАҒЫ КЕШ

Қысқы кеште түпкирдеги жабанның
 Көриниси кеўлин тербер адамның.
 Күтилмеген қонақ болдым үйине
 Жаслық ұақта бирге оқыған жорамның.

Жадырасып жақсы күтип алысты,
 Апақ-шапақ қуұанысып қалыстық,
 Газ плита гүрлеп жанып, шай қайнап,
 Жыллы жерге калың төсек салысты.

Аклықлары сәлемлести биримлеп,
 "Телевизор тамға бәриң кириң!" деп,
 Қонақ жайдан қуұып шығып оларды,
 Дастурхан дүзетти қурдас күлимлеп.

Жорам улын ертип кирди қораға,
 Бирақта қой сойдырмадым жорама.
 Тауық сорпа, аз-кем арақ суұықта,
 Пай, кетеди-аў гүрриң қызған арада!

Бир-биреўден ҳал-ахўал сорасып,
 Ғаўқылдастық хәзилемиз жарасып.
 Гәп қашырдық еслеп өткен-кеткенди,
 Сағынысқан кеўиллерге минәсип.

Бирге оқыған баллар менен қызлардан,
 Санап шықтық ким бар-ким жоқ олардан.
 Аңламаппыз пәтли ағысын өмирдиң,
 Жорамның да сақал-шашы ағарған.

Айттым оған—Сен фермерсең белгили,
 Табыскерсең қатарыңнан үлгили.

Суўсызлықтан қысым көрип атырсаң,
Басқа түсип тәбияттың сүргини.—

Дегенимде үнсиз қалды бир майдан.
Сызлаўығын тырнап алған қусайман.
Суў дәрти—ел дәрти қарақалпақта,
Жазда—қурғақшылық, күзде—пушайман.

—Суўсызлық дәртиниң несин айтасаң.
Атыз беттен қолың суўып қайтасаң.
Еки жылдан берли егинде сән жоқ,
Телпегиң түседи басты шайқасаң.

Фермерлик жақсы ғой билген дийқанға,
Уғрас келер мына еркин заманға
Тил табысып меншик пенен ел мәпи,
Мийнетиңниң палын татсаң жаман ба?

Елмиз ғой аўылға аўызын ашқан,
Жерге ырыс-несибе урығын шашқан,
Суўдың қытлығынан бәри қымбатлап,
Базардан да хәзир берекет қашқан.

Өрдегилер дәрьяларды сатажақ,
Сөйтип тегин мол пайдаға батажақ.
Қулыплап алып ғәзийнесин қудайдың,
Ышқырына гилтин байлап жатажақ

Тәбият қырсығы хәзир қайда жоқ,
Аңсат турмыс, билсем, хеш бир жайда жоқ.
Кел, бир алып жиберейик, жоражан,
Батпан уўайымнан мысқал пайда жок.—

Деп муртынан күлди қонаққа қарап.
Бундайда пайдалы бир тостлық шарап.

Қурдас келди қыз туўғандай қуўанып.
Аўқатынын хош ийиси бурқырап.

—Хәзир нелер болмай атыр дүньяда.
Бир жақларда суўы сыймай дәрьяға,
Апатшылық көрип атыр тасқыннан,
Бул күнге де шүкир етейик аллаға.

Көптен суўсызлықты көрмеген елмиз,
Суўды қәдирлеўди билмеген елмиз.
"Айланба шел" шаўып егис жерлерге,
Тапқа келтире алмай терлеген елмиз.

Синоптиклер айтып атыр хабарда:
Быйыл дым көп қар жаўыпты таўларға,
Хорезм хәм Қарақалпаққа суў келер,
Ғарқәллезий болса Әмиў суўларға.

Хәр нәрсе қәдирли болар азында,
Кел, алсақ алайық кеўил сазында
Жап-салмаңа суўды сыйдыра алмай,
Албырап жүргейсең бәхәр-жазында...
Февраль, 2002-жыл.

САҲРА ГҮЛИ

Нөкисим, сен—Әмиў бойында
Алтын жағыс—саҳра гүлисең
Ата журтым Түркстанымда
Даңқлы шәхәрлердиң бирисең.

Сенде көрки бәхәр паслының,
Хәмме қәўес етип қарасар.
Таң нурындай сулыў жаслығың

Айдын келешекке уласар

Жулдызлары ашық аспанның
 Қызкеткенге шомылар ақшам.
 Бахытлы халық, азат инсанның
 Мақтанышы, мәрмер булақсаң.

Даңқлы Ташкент—шығыс шолпаны,
 Устаз хәм де мәдеткар ағаң.
 Ғәрезсизлик, жаслық дәўраны
 Ыа Нөкисим, жарасар саған!
2002-жыл.

ХӘР КИМНИҢ ӨЗ ЗАМАНЫ БАР

Гүлшанларда гүл ашылмас,
 Гүл мәўсими келмегенше
 Аўыл-еллер абат болмас,
 Дийқан жылын бермегенше.

Хәр мәўсимниң бар өз гүли,
 Хәр гүлдиң өз жамалы бар
 Хәр пасылдың өз мезгили,
 Хәр кимниң өз заманы бар.

Биреў даңқлы исбилермен,
 Биреў спорт чемпионы
 Биреўге хош ҳаўаз берген,
 Жаслар жақсы көрер оны.

Компьютер заманының
 Исинде не шек болады?
 Илим, талант, техниканың
 Кәраматы көп болады.

Шеттенбисең, орайдан ба?
Ол айырмас сиясатлап
Чикаго ма, Шымбайдан ба,
Ким болсаң да кетпес атлап.

Евразия физиклерин
Жарысқанда хайран қылған
Үш алтын медальдың бирин
Утып, утып, утып алған,—

АҚШ я Қытайдан емес,
Нөкистиң бир жас баласы¹.
Сондай баллар әжеп емес,
Болса илим дүрданасы.

Бәлким олар Сарез көлин
Тутастырып Арал менен,
Қандырар теңиздің шөлин,
Сөз бар "зәрре бағыш" деген.

Хожелиниң қарапайым
Қызы Орал—доктор, алым,
Ким ойлаған, айнанайын,
Болар деп дүньяға мәлим.

Өз заманы келсе керек,
Даңқы жер жақанға кетти
Пүткіл Азияға дәрек
Сыйлық оған несип етті².

¹ "Нөкистиң бир жас баласы" дегенде Евразия физиклери таңлауында қатарынан үш алтын медаль алған Нөкисли оқыушы Әлийшер Сәнетуллаев нәзерде тutyлады.

² Хәр континентке тийисли жер жүзилик Гольдман сыйлығын алған медицина илимлеринин докторы, "Перзент" қорының баслығы Орал Атаниязова.

Айтсам Қутыбаевтағы³
Геркулестей⁴ күдиретти
Өзбекстанның байрағын
Төрт мәртебе желбиретти.

Ақыл, инта, талант, мийнет
Хәм хәр кимниң заманы бар.
Усы жерде сәл сабыр ет,
Гәптин басқа таманы бар.

Биразлар даңқ, атақ қуып,
Ижад жолын таслап кетер
Қайнаўытлы ағыс суўып,
Булақлардың көзи питер.

Кәлемкешлер болды сондай,
Даңқ, атаққа бәрин сатқан.
Китаплары бири қалмай,
Мақтаўлы сын алып атқан.

Даңқлы болды олар соннан,
Ийттүйнеклер урқан жайды.
Енди көрсең, умытылған,
Жазғанын журт оқымайды...

Өз заманың—ол да дәўран,
Өмириңде бир келеди.
Даңқ, мақтаўға болсаң алаң,
Булақ суўы иркиледі.

Қандай атақ алғанлығын

³ Тайбокстен төрт мәрте жәхән чемпионы болған Еркин Қутыбаев.

⁴ Геркулес — грек мифологиясындағы оғыры қарыўлы бахадыр.

Берунийдиң, Бердақлардың
 Ҳеш ким сорамайды бүгин.
 Мийнетин халық ардақлар дым.

Талант аты жақсы шапса,
 Даңқ, мәртебе ерип жүрер.
 Қызы жақсы күйеу тапса,
 Қудағайдың өзи келер...
Февраль, 2002-жыл.

ШАЙЫР

Абдулла Ариповқа

Кеше еки жигит Шымбай жолында
 Автобуста бақырысып сөйлести.
 "Радиодан айтты: Ташкенттен бунда
 Абдулла Арипов келипти" дести.

—Өйдеген ким?—деп бир ғарры сорады.
 —Өзбектиң хәзирги үлкен шайыры.
 Ол қаршылы қарақалпақ болады.
 Ҳаслы маңғыт, Нөкис дейди аўылы.
 —Бизге ағайин ғой, хаў бала, онда,-
 Деп бир қара сақал қомпаңлап қойды.

Бир кәйўаны жеңгей сөз қосты сонда:
 —Мениң бир муғаллим улым бар үйде.
 Телевизордан көрген сайын ол шайыр
 Сол балама усап кетеди гейде...

—Тарийхты билмеген сада адамлар,-
 Деди бир шляпа кийген қылай көз,
 —"Маңғыт", "Нөкис" деген өзбекте де бар,
 Шыңғысхан дәўиринен киятырған сөз...

Таңланбадым мен олардың сөзине,
Талай еситкенмен бул сөзди бурын.
Ысық көринесең журттың көзине,
Сүйикли шайырымыз Абдулла иним.

Бул жердеги халықта әдет бар қызық:
Жақсы адам келсе, питип мурады,
Ақ кеўлинен қара қалпақ кийгизип,
Дәрхал өз қәўимине қосып алады.

Әзиз Журтбасымыз, тартынбастан хеш,
Айтты халықтың бул әдетин хұрметлеп:
"Мен тек ғана өзбек халкының емес,
Қарақалпақтың да перзентимен" деп.

Сондай, сен де, мустақиллық жыршысы,
Хәзирет Наўайының даңқды урпағы,
Бердақ әўладлары хұрметлеп сени,
Сүйер жаңа заман қарақалпағы.

Хошамет қосығынан тойған халайық,
Сүйип оқыр ойшыл қосықларыңды.
Бийик хұрмет—мәртлигиңе ылайық,
Пәк туттың шайырлық намыс-арыңды.

"Кызыл идеология" қаразларына
Суў қуйып, жел берип, жағынса кимлер,
Зер мухаба қаплап китапларына,
Берди оларға даңқ хәм бийик минбер.

Жалғаншылық үстем еди шынында,
Жүзегөйлер жүрди салтанат қурып.
Ал сен шынлық сөзди хәр жазғаныңда,
Сени шарға қылды төбеңнен урып...

Заман оңайланды, құдайға шүкір,
 Жалған уйқасықлар уйқаспай қалды,
 Хақыйқатлық ушын басланды дәуір,
 Халық өз тәғдирин қолына алды...

Халыққа сөз унатып, ышқында жанып,
 Оны руўландырған шайыр бахтияр.
 Жырла шайыр, заманыңда йошланып,
 Сөзиң ел кеўлинде тапсын итибар.

Бахытлыман, илесип мен де көп пенен,
 Жаңа заманнан йош алғаным ушын.
 Сынақлы сапарда Арипов пенен
 Заманлас, ұатанлас болғаным ушын.

Июнь, 2001-жыл

СОПРАНО⁵

Саадат Кабуловаға

Сахна төріндеги таўдан құлаған
 Гүмис булақ сести ағын суўда бар.
 Жаралы ақ қуўдай сыңсып жылаған
 Ғаял даўысы мени тынбай қуўдалар.

Гә самалдай шалқыр, гә гүңиренер,
 Зер шымылдықларға урынар барып.
 Бейиш қаўазындай қәлбиме енер,
 Жанымды дуўалап, хуўшымды алып.

Жоқ, бул қауаз емес, бул—сырлы әрман,
 Қауаз соншама да дәртли болар ма?

⁵ Сопрано – операда бәлент лапызлы ғаял даўысы (музыкалық термин).

Залым айралықтың отына жанған
Ғамлы кеуил буған шыдай алар ма?

Сопрано, Сопрано! Әзийз мийманым!
Бар ма өзи сениң ийманың?
Мен не жаздым саған? Айтшы! Олсыз да
Қыйнаұлы жанымды бунша қыйнадын.

Маэстроның⁶ сырлы шыбығы ушында
Жаным сен шақырған кеңликке ушар.
Оқ жеген анасын көрип түсінде,
Маңыраған қуралай—еликке усар.

Хәзир мениң тынысымның тар ұағы,
Сен рәхим етпедиң көзде жасыма.
Ақ липаслы арыў хаял әрұағы
Мени шақырады булақ басына...

Көз алдыма келер сол аппақ әрман:
Жасыл таў баўырайы, булақлар сести.
Бултлар ылағысып шыңлардан арман,
Таўдың жаз самалы жағымлы ести.

Рәхәтлендим оның қуўанғанына,
Айдай жамалына ынтығып бақтым.
Елеследи ләззет берип жаныма,
Мениң жигит ұақтым, оның қыз ұақты...

Айтты: "гөззаллығын мен бул дүньяның
Бүгингидей сергек сезбеген едим".
"Бәри алдымызда, өкинбе, жаным.
Бул гөззаллық бәри сен ушын" дедим.

⁶ Маэстро – бул жерде дирижёр.

Оның сулыұ дауысы, нарзан сылдыры,
 Жасыл тау етеги, жағымлы хауа.
 Ақ бултлардан сығалаған күн нуры,
 Бәри дәртимизге бергендей дауа.

"Бахытлыман, бахытлыман" деп ол дауыслап,
 Еркелеп ийниме асылып алды.
 Бірақ қәпелімде... жүрегін услап,
 Үнсиз көзін жумып отырып қалды...

Бахыт пенен бахытсызлық арасы
 Қас қағым екенин аңладым сонда...
 Сопрано! Сен жүрегімнің жарасын
 Тырнама, гүңиренип булақ басында.

Сол биймезгил сөнген өмир шырағы
 Жансерек Жильдадай⁷ ышқынып мудар,
 Ақ липаслы арыұ хаял әрұағы
 Мени тынбай излер булақ басынан.

Мақбал креслоның ернегін бүріп,
 Мен пүткіл барлықты умытып бул ұақта,
 Журтты елестирмей, орнымнан турып,
 Кетсем деймен мени шақырған жаққа.

Лекин қызғын шапалақтан зал гүрлеп,
 Сырлы сахна шымылдығы жабылды.

⁷ Жильда – Риголеттоның қызы ("Риголетто" операсынан).

Театр толы халық қыйқыўлап, түргеп,
Люстралар жайнап, шамлар жағылды.

Сопрано, эзийзам! Соннан бер ўағы,
Мен сени тыңласам ара-арасында,
Ақ липаслы арыў ҳаял әрўағы
Мени шақырады булақ басында...

Август, 1983-жыл, Кисловодск.

ПАТША ҲӘМ ШАЙЫР

Даңқлы Шираз – шайырлардың ўатаны,
Амир Темир жаўлап алды да аны.

Шағал мәслик қурды тилла сарайда
Бир әндийше ойға келди қалдайда:

"Бар, тақсыр. Шақырып берейик" деди.
"Жақ, өзимиз барып көрейик" деди.

Йит алған түлкиде не сын тбар деген,
Шаыр қапа еди. Ели бүлинген.

Шәхәр шетиндеги қәбирстанда
Гөне махбараның ық саясында.

Астқа төсеп ески гилем жуллығын,
Ғаззел жазып отыр еди ол бүгин.

Алдында ақ қағаз, қолында қәлем.
Патша келип оған берипти сәлем.

"Ҳафиз деген шайыр сиз бе?"
"Аўа, биз. Сиз, бирадар, ким боласыз өзиңиз?".

"Биз Амир Темирмиз". "Хош тақсыр, хызмет?"
Деп шайыр түргелип, көрсетти хұрмет.

"Жоқ, отырың. Хәлек болмаң түргелип.
Сизге мәлел бердик тосаттан келип.

Мәзи бир саўалым бар еди сизге,
Бир қосығыңыз бәрха ой салар бизге:

"Мәгар кеўлимди алса сол Шираз жананы,
Жүзде қалына беререм Самарқанд, Бухараны".

Деген еки сәтир қосығыңыз бар.
Бул ғәззелди хәмме бақсылар айтар.

Мейли, ел аўзына салынбас тыйым,
Бирақа бир әнтеқ жери бар буның.

Усы еки қала гүрлеп турсын деп,
Дүньяда теңи жоқ шәхәр болсын деп,

Мен жүрмен өзимди хәзликтен тыйып,
Хиндстаннан берман усталар жыйып.

Сиз болсаңыз, сөйткен еки шәхәрди
Меншиқ мүлкиңиздей, көз жумып енди,—

Бере жақсыз, қарамай өз халыңа,
Бир нашардың жүзиндеги қалына.

Сақыйлықтың да бар өзінше шеги,
Бул не деген қолы ашықлық" деди...

Шайыр айтты: "Тақсыр, таңланбаң буған.

Қолымыздың сондай ашықлығынан,

Усындай аўхалға түсіп турғанбыз,
Дүньядан қол жуўып, қуры қалғанбыз..."

Патша мыйық тартып, күлди муртынан.
"Қәнәтлендик биз жуўабыңыздан.

Мәлел берген болсақ, кешириң бизди.
Жаза берің енди ғәззелиңизди"...

Деп патша бас шайқап, күлди муртынан.
Хәм ол кетер ўақта Шираз журтынан,

Қала хәкимине тапсырды нықлап:
"Шайырға ғамхорлық ислең жақсылап.

Жайы тозған болса, жай салып берің,
Мал сақлайман десе, мал алып берің

Патшалық ғәзийне мүлк есабынан,
Ай сайын напақа берилсин оған.

Йош-илхам бериңлер шайырға бәрха.
Бундай шайыр келе бермес дүньяға"...

Ноябрь, 2002-жыл

ХӘР КИТАБЫҢ БИР ҚЫЗЫҚЛЫ ШЕЖИРЕ

Жубатқан Муратбаевқа

Қәкирегің сырға толы өжире,
Аўылласым, ўа азамат Жубатқан
Хәр китабың бир қызықлы шежире,
Суўсыныңды қандырғандай шубаттан.

Зорламаймыз "жазғанымас исен" деп,
 Оқыўшының өз геллеси өзінде.
 Сен тарийхтың асаў атын кисенлеп,
 Услап алдың дүзде жүрген гезінде.

Ата журты Түркстанды қалмақлар
 Шапқанында ессиз батыр қулады.
 Гүлдир-гүлдир киснеп сонда жаныўар,
 Кеткен еди ылағып...

Жығып кетип жүрмесин сол жайдақ ат,
 Жалын қармап, қыс жақсылап тақымды.
 Шежиреге "алтын қабақ" байлап ат,
 "Билгишлер"ге жиберме өз ҳақыңды.

Жаза берсин олар ғайрат салып тек,
 Қарақалпақты "кеше шыққан халық" деп.
 Алыстағы архивлерге кире алмай,
 Ивановтан—Толстовқа барып кеп...

Ал, сен бала, шежиреңди шерте бер,
 Жүйрик қыялына журтты ерте бер.
 Ата-баба әрўағына сыйынып,
 Гөне тарийх жолларынан жорта бер.

Нақыл бар: "жүргенге жормал илинер",
 Ықласыңа Қыдыр ата көринер.
 Ески тарийх—көмиўли көп ғәзийне,
 Сыр сандығын ийелеген перилер...

Елге деген муҳаббатың шоқ болып,
 Жағып кеткен жыңғылындай апамның.
 Қарақалпақта сендей жийен көп болып,
 Қолласын руўхы уллы Шоқанның.

2001-жыл.

АРАСАТЛЫ ГҮЗ

Қара бултлар қаңғыр гүзги аспанда,
Синоптиклер билер қайда жаўарын.
Еле урыс баратыр Аўғанстанда,
Ұеш ким билмес қашан тамам боларын.

Бир гезде қоңсымның үлкен баласы
Мазары Шарифте урыста өлди.
Ал хәзирги урыс—урыстың жаңасы:
Хәм аяған болар, хәм қырар елди.

Әжел бүркип ракеталар ҳалласлап,
Посқынлар шөл-қумда омбалап атыр
Қашқанларға самолеттен нан таслап,
Қашпағанын тынбай бомбалап атыр...
Октябрь, 2001-жыл.

РАСУЛ ҒАМЗАТОВТЫҢ ЕСТЕЛИГИНЕ

Кавказдың ен бийик саналған шыңы
Өзин пәс тутқандай бүгин қарасаң,
Патиматсыз⁸ қалған бул ялғаншыны
Енди сен де таслап кетип барасаң.

Бәлент таў баўырында сылдырап аққан
Булақ шөлин басар жолаўшылардың.
Сениң қосықларың хәммеге жаққан,
Заманласлар кеўлин сен бийлеп алдың.

⁸ Патимат – Ғ.Ғамзатовтың жақында қайтыс болған зайыбы.

Сұлыў хәзил менен даналық сөзди
 Илхамлы шайырлық пенен торладың.
 Инсан әрманлары қыйнаған гезде
 Гүлден—шырай, айдан—сәўле урладың.

Қойсуў дәрьясының бойын жайлаған
 Аз санлы авардан туўған ул болып,
 Адамзаттың ар-намысын жырлаған
 Даңқ жайдың Ғамзатов Расул болып.

Шайырлық шыңына сен шыға билдің,
 Заманыңда асқар таўлардан асып.
 "Үлкенбиз" деп, кисимсиген еллердің
 Шайырлары шығалмады тырмасып.

Сен туўылған үйде—Цада аўылында
 Еске алдық бирге устаз Ғамзатты.
 "Даңқлы шайырларды бердик дүньяға",
 Деп Хунзак сайлары гүркиреп атты.

Уйықла, шайыр! "Сол биймаза дүньяның
 Енди сен көрмеген не қызығы бар?
 Кел бунда қасыма, әзийз шайырым!"
 Деп Патимат бәлким шақырған шығар.

Декабрь, 2002-жыл.

ЕКИ СЕГИЗЛИК

Расул Ғамзатовтан

Ҳиндлер айтар: әўел баста
 Жылан жаратылған деп,
 Таў халықлары айтар: дәслеп
 Бүркит жаратылған деп.

Мен ойлайман: алды менен
 Адамизат жаралған.
 Бүркитлерде, жыланларда
 Адамлардан таралған.

* * *

Дәуір, айыплайсаң мени неге сен?
 Биз— ақмақ, өзинди ақыллы билип,
 "Кеше кәтелестиң" деп, бүгін сөгесең,
 Жазалайсаң хәм де үстимнен күлип.

Өйтип шетке алма бүгін өзинди,
 Өзиң ғой "олай айт", "былай айт" деген.
 Сөйлеймен деп жүрип сениң сөзинди,
 Сениң кәтең менен қәтелескенмен.

ЕКИ ЖОЛ

(болған ұақыя)

Мен хәуес етпеймен оның өмирин,
 Урыстан қайтты тәнде осколка менен.
 Көп жыл баслық болды колхозға бизиң,
 Қатаң искер, әдил болды ол әбден.

Бир гүзги қазыұда аұыр жумыстан
 Баслықтың хаялы майырылып қалды.
 Бала-шаға әбигерленип турмыстан,
 Бурынғы күнинен айырылып қалды.

Баслың таң сәхәрде атқа минеди,
 Урыстан соңғы жыллар не деген азап.
 Сол кеткеннен түн жарпында келеди.
 Баллары ол гезде жатады уйықлап.

Әкесин жатырқап, танымай сонда,
 Бул ким? десер. Көптен көрмеген олар.
 "Келиң, балларым!" деп шақырғанында,
 Үрпийисип, анасына тығылар.

Ери урыста өлген бир келин бунда
 Көптен көмеклесип сол үйде жүрди.
 Аўырыў хаял илажсыздан соңында
 Өз үстине сол келинди әперди.

Ел билди. Билсе де ерси көрмеді,
 Керек адам еди ағам халыққа.
 Баслық басқа бузық жолдан жүрмеді
 Келинди ол мәслик ушын алып па?

Күнлерден бир күни ағамды бирақ
 Райкомның бюросына шақырды.
 Тум-тустан сиясат шыжымын орап,
 "Бузықсаң" деп албыратты пақырды.

Сонда бир ақыллы нәхәни турып,
 Жол қоймады қатты сөзге барыўға. —
 Сизге еки жол бар,—деди буйырып,
 Партияда қалыўға я қалмаўға:

Биринши жол—жас қатынды қоясаң,
 Сөйтсең, еплеп партияда қаласаң.
 Екинши жол—жас тоқалды қушасаң,
 Партбилетти тапсырасаң-ушасаң...

Жан киргендей болды ағам байғусқа,
 Қайтадан киргендей қырғын урысқа.
 Айтты: "Мә, партбилет, нетемен енди,
 Екинши жолдан-ақ кетемен енди"...

Февраль, 2001-жыл

ЖАҚСЫ ҲАЯЛЛАРҒА ЖАС МИНГЕН САЙЫН...

Д. Қырмызыға

Жақсы ҳаялларға жас минген сайын,
 Гузде ашылған гүлдей шырайға енер,
 Майысқаққ мәжнүн тал жыл өткен сайын
 Салланысып сарғауызға сән берер.

Изде қалған қыз дәуранның қызығы,
 Ақ жүзінде аз кем әжим сызығы.
 Ақжарқын, ийбели көзлер сүзиги
 Бир күлип баққанда йош-илхам берер.

Отырыслары ханның қонағы яңлы,
 Сырлы сулыұлықтың булағы яңлы,
 Көп жыллық мухаббат шарабы яңлы,
 Кеўилге йош, жүреклерге қан берер.

Әдеп-икрам менен танылып елге,
 Ҳаял ма, бейиштен аўысқан хұр ме?
 Ақыл-зейин суўын жуўыртып тилге,
 Сөйлегенде сөз мүлкине жан берер

Перзент, үй-машқала, жумыс, ғалма-ғал,
 Сыр берип, сын бузбас бир саҳыбжамал.
 Жұрт айтар: "Анасын көрип, қызын ал",
 Ашық Аяз усы сөзге тән берер.

Март, 2003-жыл.

БУЛ САМАЛДЫҢ ЕСПЕЙТУҒЫН ЖЕРИ ЖОҚ...

Күншиллер хәм ғыйбаткешлер
өтирикти шындай етип тоқып
шығарады хәм ойлаған
мақсетине ериседи.

Амир Темур

"Өсек хәм ғыйбатқа хеш қулақ аспа"
Деп билгишлер ақыл айтқан болады.
Бирақ ақыл басқа, өсек сөз басқа,
Хәр қайсысы өз жолынан барады.

Өсек сөз дегениң ызғырық самал,
Бул самалдың еспейтуғын жери жок.
Бийдай арасында ийтсийгек болар,
Харам шөптиң өспейтуғын жери жоқ.

Күншиллик—ғыйбаттың бузық анасы,
Дөхмет—жала менен ойнастан туўған
Жалған менен ыраслықтың арасы
Билинбестей етип шебер тоқылған.

Ғыйбат өз зәхәрин иширсе езип,
Инсан кеўлин ғаплет думаны басқан
Жигитлер ең жақсы достынан безип,
Патшалар ең садық үзирин асқан.

"Өсек сөз ийеси қатынлар" десе,
Инанбаң! Өсектиң жынысы болмас
Еркеклер бар, ғыйбат отын үрлесе,
Хаял заты оған ересе алмас

"Аллаңды умытпа" деп жүрип олар,

Ақбайталлық етип өсек тоқыйды
 Қус туқымы болған менен қарғалар,
 Жеркенбестен патас затты шоқыйды.
2000-жыл.

УЛЛЫ БАБАМЫЗДЫҢ РУҰҒЫ ШАД БОЛҒАЙ

(Берунийдің 1025 жыллығына)

Бул жер тегин емес, бул муқаддес жер,
 Хәзирети Хызрлы қырқ мәрте көрген
 Еңбек еткенлерди емиземен дер,
 Буған Дийқан баба нәпеси сиңген.

Жайхун суұларынан шөллери қанып,
 Ырыс-несиби зыят дәраматлы жер
 Улуғлардың киндик қанлары тамып,
 Бесиғи тербелген кәраматлы жер.

Өткенлердің исмин еслеп, яд етип,
 Дуға қылып, сауап етсең арзыйды
 Уллы бабамыздың руұғын шад етип,
 Басқан изин дауам етсең арзыйды.

Илим дүньясының бийик көгинде
 Сиз жети жулдыздың бири болдыңыз
 Пәрўаз еткен илаҳийлик шегинде,
 Алымлар султаны, пири болдыңыз.

Бүгин бурқып аққан Әмиў бойында
 Еркін мустақиллиқ самалы есер
 Жаңа әўладлардың ақыл-ойында
 Дана ўәсиятларың ядларға түсер.

Қаншама тәкаббыр патшалар өтти,

Жәхәнди титиреткен даңқ-салтанаты.
Көби умытылды. Лекин әлбетте
Умытылмас Беруний бабамның аты.

Мақтанаман бүгін бул алтын гүзде
Ұтанлас әўладың болғанлығыма.
Мың жылдан кейинги мерекеңизде
Сизди тәрийп етип турғанлығыма.

МЕН МУҒАЛЛИМ ДЕГЕН ХАЛЫҚТЫ СҮЙЕМЕН

Жас әўладлар, келешекке баратқан,
"Устазым" деп сыйлап, арқа сүйеген,
Қалың елге билим нурын таратқан,
Мен муғаллим деген халықты сүйемен!

Хәммелерден ақыллы хәм билимли,
Ең дәслеп силтеген жүрер жолыңды,
Мудамы көксиме қойып қолымды,
Мен муғаллим деген халықты сүйемен!

Әййемде данышпан Әрастуў өткен,
Аплатун ол затқа устазлық еткен.
Искендер Зулқарнайн, Амир Темурлер
Устазға бас ийип, хұрмет көрсеткен.

Устаз болған ерси исти етпеген,
Билгирмен деп менменликке кетпеген.
Наўайылар журттан уллы болса да,
Жамийдиң алдынан кесе өтпеген.

Билимли ел санасы бар, көзи бар,
Озық дүнья арасында өзи бар.
"Бир хәрип үйреткен устазға қырк жыл
Хызмет кылың" деген халықтың сөзи бар.

"Билимли ел озар" дейди халайық,
 Бул нақылға бәрха садық болайық.
 Бизде сондай даңқлы муғаллимлер бар
 Беруний әулады деўге ылайық.

Сиз—мураббий, турған булақ басында,
 Ұәр жеткиншек қанып ишсин жасында.
 Жаңа заман талабына салық бил,
 Бүгин жаңа әсир босағасында.

Бул киятқан әсир пүткил әлемде
 Жүгинер тек илим менен билимге.
 Бул киятқан әсир саған түсинбес.
 Сөйлеспесең компьютер тилинде.

Пал хәрредей гүлден әсел жыйыңлар,
 Устазлықтың жолы енди қыйыңлар.
 Мийге—билим, жүрегине жаслардың
 Адамгершиликтиң нурын қуйыңлар.

Билим менен ақыл егизге усар,
 Билим—келешекке негизге усар.
 "Билимсиз-ақ жасаймыз" деп жүргенлер,
 Ендиликте суўсыз теңизге усар.

Руўхынды шөллетпей суўғарар болың,
 Албаўлық арбасын туўарар болың.
 Ұәр оқыўшың тест-сынақтан өткенде,
 Шешең қыз туўғандай қуўанар болың.

"Устазым" деп, жаслар арқа сүйеген,
 Алдыңызда ақ басымды ийемен.
 Келешектиң гүлшанына гүл еккен,
 Мен муғаллим деген халықты сүйемен

2001-жыл.

АЛЛЕРГИЯ

академик Т. Ешановқа

Ата-баба ат қоймаған шамасы,
Хәзир "аллергия" деген ылаң бар.
Ал оның илимий анықламасын
Академик Ешановтан сораңлар.

Мен мәзи билгеним: адамлар хәзир
Түрли дәрилерди ишип-жеп атыр.
Сәл жақпас аўқатты жеп қойса да бир,
"Ўақ-ўақ, аллергиям шықты" деп атыр.

Пулың болса, не жоқ базар апаңда.
Не көрсек, изине түсип атырмыз.
Не әжеп ишимлик болса жаҳанда,
Әлле қандай көрип ишип атырмыз.

Бир дәри жақпаса, екинши түри,
Жамбастан уколды берип атады,
Биреўлерге жақпас жийдениң гүли,
Биреўлер ҳаўадан көрип атады.

Тәбиятты қорлап, жәбирин тартсақ та,
Бузық пейлимизди ақлап жүремиз.
Суў бермей, Аралды өзимиз құртсақ та,
Аллергияны да соннан көремиз...

Бул кесел ертеде жайылған емес,
Сонда қайдан шыққан? Ойлап қараңлар.
Оның диагнозын шайырдан емес,
Аллерголог Ешановтан сораңлар.

Ол айтады: "Буның еми геўилде,—
 Геўил тамыры буның шын даўасы" дер.
 Шайыр айтар: "барлық бәле кеўилде,
 Шурт минез заманның қышымасы бул"...

Бир-биреўдің нервасына тийемиз,
 Кеўил иренжиткиш қазаршы қусап,
 Исимиз жүрмесе, журттан көремиз,
 Қалтасы жуқарған базаршы қусап.

Биреўге биреўдің сөзи жақпайды,
 Бир жыртық балонға жел берген яңлы.
 Биреўдің биреўге өзи жақпайты
 Кесел қоздырыўшы аллерген яңлы.

Телевизорды таўласаң да қәўетер,
 От алғандай дүнья деген уяңды,
 Қайдандур жаўызлық күшлер саў етер,
 Хәм қоздырар бәри аллергияңды.

Бул кеселге шатылмаўдын исласы:
 Кең пейиллик, мийрим, ҳақ нийет керек.
 Буны емлеў жолын айтсақ, қысқасы,—
 Кеўилден кеўилге мириўбет керек.

Шайыр айтқан болса кеўилдің ҳағын,
 Аллергия болмаў жолын қараңлар.
 Енди буның медициналық жағын,
 Академик Ещановтан сораңлар...

Апрель, 2000-жыл.

ШАЙТАННЫҢ ШАҒЫМЫ

(Аллегорик хәзил)

Шайтан хәзир компьютерге отырып,
Адамлардан сумлық үйренип атыр.

Булытлар сен жүргендей барады ығып,
Даўыл хәким еткен жақларға қарай.
Шайтан Қап тауының басына шығып,
Тәңири таалаға шағынды былай:

"Уллы Жаратыўшым, бүгин сизге мен
Мына хәзирги бенделериң үстинен
Шағым-арза жазып, ашыў-ызалы,
Жиберип атырман факс⁹ арқалы.

Қатты кетти хәзир адамызатың,
Бизге аўдармақта бар жаманатын.
Дөхмет деген нәрсе аўыр зат екен,
Шыдам берер емес сабыр-тақатым.

Кеше бир наркоман—гиябент заңғар,
Сотланып атырып айтқан сөзи бар:
"Мени шайтан азғырды" деп жылайды,
Анасын өлтирген ол қудабийзар.

Ол ийтти танысам екен сирәда,
Қараң өз қылмысын кимнен көреді?
Ызғыған наркоман хәзир дүньяда,—
Бузықлықтың, жаўызлықтың дәреги.

Топырақтан жараттың адамзатты сен,
"Бәрше жанзатлардың гүлтажы бол" деп.

⁹ Факс – почтада хаттың қаўа көширмеси.

"Жақсылық, дурыслық қақтан тилеген.
Ақыл, мириўбеттиң булағы бол" деп.

Айттың: "Табыныңлар адамға!" дедиң.
Ал мен табынбадым сол мақлуғыңа.
Сол ушын дозаққа таслаған едиң
Мени, көнбеген соң өз пәрманыңа.

Сен қадаған еткен бейиш мийўасын
Жегизгеним ырас Хаўа енеге.
Енди көр сол адамлардың қылўасын.
Аўзың бармас көбин "бендем" демеге.

Шайтан адамларды адамға қайрап,
Пейил мүлкин шайқап, ғаўзастырады.
Инсанлық хұжданын, ийманын сынап,
Түрли жолға бурып, алжастырады.

Хәр бендениң өз нәпси, өз мәпи бар,
Сол мәпине тийип кетсе бирейи,—
Кобиниң инсанлық көзи қапылар.
Тайып кетер ийман-инсап тирейи.

Адамзаттың сол бир әззи жерине
Шайтан түртип қашып, сынап, ойнайды.
Ал адамның базы хийлелерине
Хәтте шайтанның да жүреги суўлайды.

Жеке адам менен ислесер шайтан,
Ал адамлар түрли мафия дүзип,
Жинаятлар ислеп, салады ойқан,
Шайтан жеркенерлик қылўасы бузық.

Адамлар шөллерге бурып дәрьяны,
Теңизди қурытып, жаўратар елди.

Сылтаў таўып урыс ашып, дүньяны
Полигон қылыўдың заманы келди.

Олар әлле қашан умытқан сени.
"Қудайың ким?" десе, "Доллар" деп қояр.
Олар ушын нызам—соның дегени,
Фаусттай¹⁰ өз жанын сатыўға таяр.

Сумлық, алдаў, илим, зулым—төртеўи,
Тил табысса жаўыз мақсет жолында,
Ийеснз ормандай дүньяны өртеўи
Я жарып жиберийў солар қолында.

Лекин бенделер көп саған сыйынған,
Тәңирини бир билер халық деген киси.
Мен шығып атырман енди ойыннан,
Адамларға қалды шайтанның иси.

Аман қалсақ бул барыстан егерде,
Берген демиң таўсылады қай таңда.
Адамның шайтаны өрбиген жерде
Жумыс қалмас екен ырас шайтанға.

Жаратқаным, бул арзымды уғарсаң,
Я қайтадан дозағыңа тығарсаң.
Тәўир болар еди, адам қусатып,
Пулы барлаў пенсияға шығарсаң..."
Сентябрь. 2003-жыл.

¹⁰ *Фауст*—немислердің әпсанасында доктор Фауст деген алым шайтанға жанын сатады — *И.Ю.*

ӨМИР АЛДАНБАЙДЫ АДАМНАН БИРАҚ...

"Өмир сүриў деген—алмақ-бермек" деп,
 Ғарры Верхарн¹¹ дурыс жазған ба деймен.
 Ал биреўлер оның сөзин ермеклеп,
 "Бермек" деген жерин сызғап ба деймен.

Өмир менен тил табысыў ушын сен,
 Оны шын жүректен сүймегин дәркар
 Оннан алғаныңды есеси менен,
 Ыақтында қайтарып бермегиң дәркар.

Инсаний инабат, жақсылық ушын
 Ҳак нийетли гүрес апарсаң мудам,
 Дөретиўши мийнетке жумсалса күшиң,
 Алғаныңды қайтып бергениң оған.

Сен болсаң, тил ушын, қол ушын жаллап,
 Еңбек етпей еки асасам дейсең
 Несийеге алып, өмирди алдап,
 Журттан зыятырақ жасасам дейсең.

Мейли, буйырғанын асасын хәр ким,
 Өмир сараң емес, лекин—есапдан
 Өмир дийқанға да усайды бәлким,
 Нақыл бар "не ексең, сопы орасаң".

Өмир алданбайды адамнан бирақ.
 Банқлер де пайызсыз кредит бермес
 Толеў мүддетине дейин, азырақ
 Бурқып жасаў мүмкин, ол да үндемес.

"Сораўы жоқ" мут дүньяға молығып.

¹¹Эмиль Верхарн— Белгия шайыры.

Көзиңе май питер, дәўран сүрерсең,
Жуўмағында бир бәлеге жолығып,
Алаўық пейлиңнен азап көрерсең.

Журт айтпай-ақ таныр гәптиң астарын,
Ҳийлекерлигиңди адамлар билер.
Сеннен қаша баслар заманласларың,
Бармағын шошайтып, сыртыңнан күлер.

Банкрот боларсаң хұждан исинде,
Пейлиң азар, инсанлыққа жарамай.
Шабдырыспақ ойнаймыз деп түсинде,
Төсегине сийип шыққан баладай...

2001-жыл.

ПЕГАС¹²

Йош тулпары—Пегас асаў ат екен,
Оны услаў қатты машақат екен.
Несип етип мине қойсаң бирақта,
Жаныўар, шабысы кәрамат екен.

Мен оны Шымбайда Кегейли жаптың
Бойындағы Арқаш көлинен таптым.
Ийт азаплар менен услап, үйретип.
Еплеп минип алып, елиў жыл шаптым.

Ол ат бизди талай жығып та кетти,
Зәңгиден аяқлар шығып та кетти.
Өткели жоқ тәғдир дәрьясында ол
Базда өрлеп, база ығып та кетти.

¹² *Пегас* — шайырлық йоштың қанатлы тулпары. Парнас—шайырлық илхам булағы бар таў (эйемги грек мифологиясынан). И.Ю.

Асаў Пегас көп жылқыдан мықты ол,
Бизди талай жерден алып шықты ол.
Жини тутып. жыға қойса шайырды.
Сулыўлардың аяғына жықты ол.

Қанатлы ақ тулпар—илхам пырағы,
Парнас таўын дүсирлеткен туяғы
Қаратасты қақ айырып, сол жерден
Бурқ етипти шайырлық йош булағы.

Оны излеп, жартасларға тырмастым,
Аңқам кеўип, ат жалына жармастым.
Сол булаққа барар жолды табалмай,
Еле жүрмен етегинде Парнастың...

7-февраль, 2002-жыл.

КОМПЬЮТЕР ЗАМАНЫНЫҢ МУҒАЛЛИМЛЕРИНЕ

Устазлар хәм муғаллимлер күнinde оқылған қосық

Халықта сөз бар: "Устаз—атаңнан уллы".
Камил инсан ушын пидакерлерсиз.
Жаслар көп, билимли, табыслы, пуллы.
Оларды да адам қылған сизлерсиз.

Хызметиңиз келешектен қайтқандай.
Жаңа бостанлардың бағманларысыз.
Сиз устазлар, Президент айтқандай,
Азат елдің эийіз адамларысыз.

Мәни берип, сер салсаң бул заманға,
Тәбизи өзге бир заман киятыр.
Компьютерди түсинбеген адамға
Оның тест сынағы жаман киятыр.

Дәрья тасар муз қозғалар қарсаңда,

Билимсиз жасаймыз дегенлер жақил.
Егер тилиң менен орақ орасаң да,
Енди дәртке аспас билимсиз ақыл.

Алма алыс түспес өз ағашынан.
Нақыл бар: "не ексең, соны орасаң".
Ықласын билимге жықсаң жасынан,
Өзиңнен билимли шәкирт аласаң.

Сен устазлык етсең шынтлап егерде,
Оқыўшың дүньяны таңлантып, бәлким,
Жер жүзилик көрик таңлаўда, бирден—
Үш алтын медальды алыўы мүмкин...

Билим—қүдирет, таў жоқ ол алмайтуғын,
Келешеги уллы заманы да бар
Бирақ умытыўға ҳеш болмайтуғын
Мәселениң басқа таманы да бар:

Алтынның жез қурлым қәдири болмас,
Мағрифет билимге нурын салмаса.
Тек бир билим менен инсан болалмас,
Адамшылық пазыйлети болмаса.

Жас әўлад билимге жумсап бар күшин.
Ақыл-зейини менен әлемди шолсын.
Ұатан ушын, адам ушын, халық ушын
Жанып жасайтуғын азамат болсын.

Дүньяға мийримлик үлгисин берген,
Қызларымыз Оралдай арыўлы болсын.
Ұатан туўын төрт мәртебе көтерген,
Баллар Қутыбаевтай қарыўлы болсын...

Айтып қойың оқыўшыңа ҳәр ўақта:

"Ашық болсын адамшылық көзиң" деп.
 "Компьютерди бил жақсылап. Бирақта,
 Компьютер болып кетпе өзиң" деп..
30-сентябрь, 2002-жыл.

ШАЙЫР ТЕҢЕЛБАЙҒА

"Жүр, малдың алдына шығайық, Шайда!"¹³
 Шақыр тез, бийдәулет Теңелбай қайда?
 Жазыуынан "жууыуы" көп шайырдың,
 Бир қосық тууылса еки-үш айда...

Жүр, малдың алдына шығайық, Шайда!
 Жолдың еки бойы пахтадан-пахта,
 Қосық жазамекен мал келген уақта?
 Мал емес аў оның дәрти бирақта,

Оның кеули сенде. өзи хәр жайда,
 Уақтың хош етерлик нәрсе бар жайда..
 Саған ашық болғанлықтан жасында,
 Шайыр болып шыққан ол ырасында.
 Ышқы әксери бар оның басында.
 Сондай дәртболмаса, шайырлық қайда.
 Ең жақсы қосығы сен едиң, Шайда.

Еки аяғына бир етик кийип,
 Жууырды изиңнен ышқыңда күйип,
 Ал сен кетип қалдын басқаға тийип,
 Зар жылап Теңелбай қалды бир сайда.
 Оның йош-илхамы сен едиң, Шайда.

Теңелбайда шайырлық бар, йошы жоқ.

¹³ "Жүр малдың алдына шығайық, Шайда" – Теңелбай Сәрсенбаевтың қосығының аты. И.Ю.

Сен кеткели оның кеўил хошы жоқ,
 Жазған қосығынан айтқан тосы көп.
 Шағлап жүре берсин мереке-тойда.
 Жүр, малдың алдына шығайық, Шайда!
Декабрь, 2002-жыл.

БАРТЕР

Насраддин Афандиниң қуда түсиуи

Дәстүрдің "қалың мал" деген шығынын
 Айтыссақ, заманға болмас ылайық.
 Ең абзалы, базар қатнасығының
 Дәстүри бойынша бартер қылайық:

Күйеу бала тауып бермен сизге,—
 Улым жақсы жигит. Еле көресиз.
 Орнына мақтаулы қызыңызды бизге
 Келинликке бересиз...

АШЫҚЛЫҚ ПЕНЕН КӨП ОЙНАМА, БАЛА

Ашықлық пенен көп ойнама, бала,
 Ақыл-хуўшың бийлеп алар мухаббат
 Дәртсиз кеўлиңди сен қыйнама, бала,
 Саў басыңа саўда салар мухаббат.

Сен кирмеген бағда жемис пискендей,
 Сәнемлер қолынан шарап ишкендей,
 Қуўрақ тамызыққа ушқын түскендей,
 Түтинсиз, жалынсыз жанар мухаббат.

Абайсызда алтын таққа миндирип,
 Хүкимсиз-ақ айтқанына көндирип.

Ақмақларды ақылына ендирип,
Ақыллыны мәжгүн қылар мухаббат.

Ашық Аяз, хәзил-шыны аралас,
Бай-жарлы ма, кимлигине қарамас.
Қайсы аўылдың қызысаң деп сорамас,
Аяғына сени жығар мухаббат.

2000-жыл.

ЕКИ ҚАТЫН СӨЙЛЕСКЕНДЕ...

Хәзил

Еки қатын сөйлескенде,
Қазанда сүт тасып кетти.
Желиндеги ийген сүтти
Бузаў емип қашып кетти...
—Абысын аў, жақсы келдің.
Базарға да шыққан жоқпан
Гәплери көп усы елдің,
Айтшы аз-кем жаңалықтан...
—Жаңалық сол: азанғы шай
Ирип кетти қапылғыр-ай,
Анаў Ешки аўыз шеше
Берип еди сүтин кеше.
—Қутлықлайық сол шешейди;
Келини туўыпты дейди.
—Туўғанда да егиз бала.
Көп қатнады Ақ таўға да...
—Бала-шаға саклаўға дә...
—Өйббей, сорым, абысын ай!
Ишилмеди азанғы шай...
—Қапылтпашы, қурдасжан ай.
Сүт деген мол. Беў, сорыма.
Ийсин деп бызаўды ғана
Жибердим де, байламадым.

Сен келер деп ойламадым...
 Қазандағы сүттен ақ ал.
 —Сол шешейдің врач кызы
 Көп отырып қалды өзи.
 Кеше докторлық жақлапты.
 —Жақсы хабар және таптың.
 Болағойсын, жақсы қыз ғой.
 Қалай өтті кешегі той?
 Бәри айтылды асығыста,
 Түсте болды усы туста
 Толымбеттің той бергени,
 Қәлимбеттің қой бергени.
 Үзилдиктің үлкен қызы.
 Енежанның елгезери.
 Баяғы бир гәптиң изи.
 Базардағы қымбатшылық
 Модаларда шыққан қылық.
 Пулдың қәдирсизлениуи,
 Айтты бәрін дәстан қылып.
 Еки қатын сөйлескенде,
 Қамырлары ашып кетти.
 Желиндегі сүттің бәрін
 Бузау емип қашып кетти.
 Телефонның төлемлери
 Еки-үш мәрте асып кетти.
 Сууысыз жерлер абат болып,
 Дәрьяда суу тасып кетти.

Февраль, 2001-жыл.

ПОМАДА

Ах, помада, помада!
 Жуқпаған жериң қамады.
 Хәр сапары жуққаның
 Жәнжелге жәнжел жамады ...

Бир күни шайыр ал енди
 Йош перисин шақырды.
 "Помада деген бәлеңди
 Жаққанды қой!" деп бақырды.

"Ақылы жоқ-аў периниң,
 Қызарған затқа қызады.
 Қудайдың берген ерини
 Не деген сулыў, мазалы.

Помада деген бәлеңди
 Жеген сайын күйемен.
 Йошланыў ушын ал енди
 Қаяғыңнан сүйемен?!".

Күлди Илхам периси:
 "Әжеп тәўир халықсаң.
 Сезип жүрмен, сен усы
 Заманнан артта қалыпсаң.

Еринге тийме, кел бери,
 Сүйсең таўып қайымын,
 Помадасыз жерлери
 Қапылдыма, шайырым..."

ҚАРА КӨЙЛЕК ИШИНДЕ...

Әрманлыда әрман көп,
 Тамсанғандай түсинде
 Ол ким екен. Улмамбет,
 Қара көйлек ишинде?

Не бар бала ойында?
 Отырсаң жол бойында,

Үңилип ақ мойынға,
Қара көйлек ишинде.

Жигитке әдет сығалаў,
Көзиң атын жығар-аў.
Әйтеўир-ақ шығар аў,
Қара көйлек ишинде...

МУЗЕЙДЕ

Сүйинбай Ералиевтен

Бир қараған көзиң қайтып алғысыз.
Қарайман картинаны турған бөлек.
Жалаңаш сулыў жатар онда жалғыз,
Пүтинлей залдың ишин нурға бөлеп.

Келгенлер бәри қарар үймелесип,
Музейде басқа сүүрет қалмағандай.
Қарар ол сезимиңнің бәнтин шешип,
Ой менен сен жөнинде әлле қандай.

Ол кимди излемекге бунда жатып?
Сулыўлар, тәкаббыр көз қарасыңыз,
Кимлерди жазылмастай дәртке шатып,
Дәртлини айықтырып қоясыз сиз.

Қумарды қашан, қәйтип козғарды да
Бир ғана сизлер жақсы билесизлер
Ол түүе, жаны жанлас досларды да
Бир-бирине қас қылып, бөлесизлер.

ЕРТЕДЕГИ ҚОЙЫН ДЭПТЕРДЕН

ИЗИМБЕТ АҒАНЫҢ ШЫЛЫМ МЕНЕН ХОШЛАСЫҰЫ¹⁴

Хош бол енди сен қырқ жыллық жолдасым,
Бел байладым сенсиз өмир сүрмеге.
Дәртлериңе төзе алмады бул басым,
Мәжбүр болдым саған жууап бермеге.

Тамақ ишпей жүрген мезгил көп болды,
Ал сени умытқан гезим жоқ болды.
Ауызға дәм, қарынға май питирмей,
Шайнағаным аўқатемес, шөп болды.

Урыс жыллары жеңиў ушын душпанды,
Солдат пенен сен де кеттиң урысқа.
Самосатка тўе, жоңышқа топанды
Шектирдиң-аў сонда, занғар, қурыслап.

"Беломор", "Казбек", "Пальмира"лардың
Қалыўсыз түр-түрин көргенбиз бәрин.
Шыбынлаған аттай, жыйналысларда
Зорға отырғанбыз тутып қумарын.

Жаман ойнас усап кейниме ерме,
Мен сени көрмейин, сен мени көрме.
Қой енди сен маған улпет болғанды,
Атаңның қарызы болмаса менде.

Билгенлерге азап, билмеске күлки,
Бир сигарет болды дүньяның мүлки.

¹⁴ 1978-жылы жазда Ташкенттеги хұкимет емлеўханасында Изимбет аға Арзуев, Абдулла Бекманов үшеўимиз жатқанымыз бар. Бул қосық сонда жазылып еди. — И.Ю.

Бизлер жутқан никотинди жегенде,
Набыт болар еди бир үйир жылқы.

Сақ адам деп Ысмамытқа бармадың,
Сейтеков пенен де сырлас болмадың.
Қайда ақ көкирек болсаң, күнің жоқ,
Ыңғырыўлап қыр соңымнан қалмадың.

Көк түтин жутқызып бала-шағама,
Жөтелдирип, асыласаң жағама.
Барғаныңда қандай жарасар едиң,
Палўанияз "Ағаш қуйрық" ағаңа.

Шекпей-ақ жүр Нөкистеги Жумекең,
Нәшеси жоқ десең, бәле сум екен.
Бул папирос, сигареттиң түр-түрин
Шығарып атырған заңғар ким екен?

Абдуллажан, айтарың жоқ сениң де,
Бир пачкадан қайтар нормаң күнинде.
Түтинине шыдап, бай қылып жүрген,
Рахмет дер едим Дәме келинге.

Ата-баба насыбай атқан хәрдайым,
Жаңа заман таңды бизге бундайын.
Ара-тура азлап шарап ишсек те,
Шеккенди қояйық, иним Ибрайым.

18-июль, 1974-жыл, Ташкент

ЖЕТПИС—СЕНИҢ ЖЕЗДЕҢ ЕМЕС...

Абдулла Бекмановқа дослық ҳазил

Жақсы атлар аз киснейтуғын
Көп шабады, шаршамай терлеп.
Сен аз сөйлеп, көп ислейтуғын

Әдетің бар-жасларға өрнек.

Елдегі зор құрылыс ислерин
Хүкімет саған тапсырар еди.
Қайтпас қарыў, билим, күшлерің
Көп сынақтан апшығар еди.

Шешен туўған минезиңе келсек,
Туўры айтасаң қарамай бет-жүзге.
Сени еле жас ғой деп жүрсек,
Келип қапсаң мине жетписке.

Жаслық дәўран қайтадан келмес,
Ол туўралы ойлама. бала.
Жетпис—сениң жездең емес,
Жетпис пенен ойнама, бала.

Жетпис пенен ойнама, демек,
Ол баяғы елиўиң емес.
Сен кешеги Дәмеге еркелеп,
Былғаңлап келиўиң емес...

Бул ескертў тек саған емес,
Өзиме де айтып атқаным.
Шаўып үйренген атлардың басын
Әсте жүр деп тартып атқаным.

Жас әўладлар хұрметлеп, еслеп,
Атымызды тутып байласын
"Қайнағалар жаман емес" деп,
Келинлеримиз де сыйласын...

ДОС ХӘЗИЛИ

Оразақ Бекбаўлиевтың 50 жыллығына ҳәзил

Бес төбеден нәзер салсам хәр жайға,
Маған бир әжайып мурын көринди.
Ышқы оты жаман екен, жанларым,
Мурынлар ишинде бурын көринди.

Әлқысса, мен оның айтайын сырын,
Буннан саппа-саррас елли жыл бурын,
Ялғаншыға келди бул даңқлы мурын,
Ол жыл өзимниң де жылым көринди.

Мурын көрмегенге мурын таң болып,
Иши күйгенлердиң баўыры қан болып,
Қуўанысып пүткил Назархан болып,
Той берисип атқан елиң көринди.

Мурын ийесине сондаў жарасты,
Көп жигитлер қызғанысып қарасты.
Нөкис хәм Қазаннан қызлар таласты,
Жолларыңда бирим-бирим көринди.

Досжан, Омарлардың пәти басылды,
Биразлар мурт қойып, мурнын жасырды.
Шылпық пәсте қалып, таўлар бас урды,
Бийигинен Кавказ, Қырым көринди.

Гөззал инсан бул мурынның ийеси,
Талай көпирлерден өткен түйеси.
Көп қызлардың болған еди дәмеси,
Оларды кәлемей, қырын көринди.

Студентлик жыллар бирге жас болдық,
 Бир күн тойып жүрсек, бир күн аш болдық,
 Төрт жыл институтта парылас болдық,
 Устазлар не айтса, билим керинди.

Көрдим илим қуып жууырғанларын.
 Берунийдің бизде тууылғанларын,
 Жазды кітап етип, хәм де Тарастың
 Арал бойларына қууылғанларын.

Мурын көрмек болсаң, көрип қалыңдар,
 Ыссыласаң саясына барыңлар.
 Жипек минез жигит болайын десең,
 Оразақтан бизиң өрнек алыңлар!

1979-жыл, сентябрь.

ӘЖИНИЯЗДЫҢ ӘРМАНЛАРЫ

1

Жанға тийди журттың гаремет сөзи,
 Қысынса ашылмас ақылдың көзи
 Қосық туға бермес өзнен өзи,
 Қойың мүсәпирлик қалыма мени.

Жол ортада ат туяғын майырған,
 Жаманы жоқ йошсыз қалған шайырдан.
 Өйтип мени өз күнимнен айырмаң,
 Қойың мүсәпирлик қалыма мени

Кемпири дыңғырлап сөйлеп қасыңда,
 Бираз дослар қалды ошақ басында.
 Атың сүринбесин мениң жасымда,
 Қойың мүсәпирлик қалыма мени.

Гүїлдетип өсек сөздің нобайын,
 Алды менен жанға тийер ағайын.
 Жалтаң болып, қай бирине жағайын,
 Жәбир қыла бермең жаныма мениң.

Келтире берсеңлер мениң жинимди,
 Қолымнан келгенин мен де етемен.
 Қолтығыма қысып жас қатынымды
 Дауысыңыз жетпестей жерге кетемен,
 Қойың мүсәпирлик халыма мени

Май, 1983-жыл.

2

Сулыўлар ышқында бәрхә күйдирип,
 Ойнаўға үйренген хәзилкеш тәғдир,
 Ғайбана ашықлық пенен сүйдирип,
 Сынамақ болғанды бәлки тағы бир...

Аиралық шөлинде жүрсем тентиреп,
 Ағар булақ болып алдымнан ақтың.
 Таныс болмасам да танып, сенсиреп,
 Тартына-тартына қапыңды қақтым.

Өмир деген заттың қай жери қызық,
 Билмесе мухаббат деген нәрсени?
 Артындағы барлық көпирди бузып,
 Сәтли күни алып кеттим мен сени.

Жақсы-жаман көзлер изден қарасып,
 Дәрьяның шеп жағы бетинде қалды.
 Сыртыңнан тон пишип, саған таласып,
 Жуўырғанлар емес, буйырған алды.

Анаў-мынаў затты журт көрмес мақул,
 Қуўандым қол жетип сағынғаным.
 Ұаял сулыўлығы—шырай хәм ақыл
 Екеўи бир жерден табылғанына.

"Илхам периси бол байғус шайырдың",
 Деп жаратса керек тәңирим өзи.
 Кеўлим барлығына сениң қайылды,
 Мийирхан кемпирдиң арзыўлы қызы!
Декабрь, 2001-жыл.

3. ЫРЫМ

Анам айдарымды сыйпап отырып,
 "Үш орайың бар.. " деп күлгени есте.
 Ол ойлаған: балам дәўранды сүрип,
 Қатара үш отаў тигер деп өссе.

Ырымлар да бизге тиккендей қастын,
 Не дерсең тәғдирдиң ғалма-ғалына.
 Шүкир, олсыз да бул ғаўғалы бастың
 Төрт орайы болмағанына..
Апрель, 2000-жыл.

4. КЕЛГЕН БОЛДЫ МА

Ығбалың оянып, бахтың жанбаса,
 Ялғаншы дүньяға келген болды ма.
 Ышқы висалынан мийриң қанбаса,
 Мухаббат бағына кирген болды ма.

Шағлап қудай қосқан қостарың менен,
 Қәдир билер қәлем касларың менен,
 Шағал мәслик құрмай досларың менен,
 Бес күнлик дәўранды сүрген болды ма.

Гүл ышқында күймек бұлбилдің кәри,
 Аңсағаным—туўған жердің бәхәри.
 Әдира қалған арзыў-әрманның бәри
 Жат журтта түсима кирген болды ма?

Қанаты суў болған сүйлиңдей мысал.
 Жасың қайтса, шалқып ушалмас қыял.
 Қәбириңнің басында бир жақсы ҳаял
 Жылап қалмаған соң, өлген болды ма...

Апрель, 2002-жыл.

ҚУЛПЫТАСТАҒЫ ЖАЗЫҰЛАР

(Эпитафия)

Ерназар Алакөздің анасы ҚУМАР АНАЛЫҚТЫҢ Қазақдәрьядағы кәбир тасындағы жазыуы:¹⁵

Нақыл сөз бар "Алып-анадан" деген,
 Бабалардың бул айтқаны даналық.
 Халқына бахадыр ул туўып берген,
 Руўхын шад болғай, Қумар аналық!

БЕРДАҚТЫҢ естелигине:

Заман дәртин дәстан етип тилиңде,
 Халқыңның ар-намыс хұжданы болдың.
 Аяқтағы қарақалпақ елинде
 Шайырлық мүлкинің султаны болдың.

Хәр сөзиңде даналығың таныттың,

¹⁵ Бул естелик сөзлердің көбиси мархұмлардың жақын-жуўықларының өтিনিшлери тийкарында жазып берилди — И.Ю.

Мәртлиги бар Алакөздей алыптың.
 Қеңли ақ, қалпағы қара халықтың
 Қосыққа айланған әрманы болдың.

**Шымбай қаласындағы ӨМИРБЕК ЛАҚҚЫ
 ескерткишіндеги жазыуы:**

Бир геллеге қонып мыңлардың бахты,
 Пақыр-пуқаралар қорланған ұақты,
 Ашшы күлки менен халқын жубатып,
 Шымбай жақта өткен Өмирбек лаққы.

Онда үй болмаған, ылашық болған.
 Бирақ қайда барса, жол ашық болған.
 Өмирбек келипти десе бир үйге,
 Шийдин жыртығына таласық болған...

**МӘТЕКЕ ақсақал ЖУМАНАЗАРОВтың
 естелигиндеги жазыуы:**

Таллы жағыс тамғалының жеринде
 Бул жақты жәхәнге келдің ақсақал.
 Ат көтерип Қарақалпақтың елинде,
 Бир киси ким болса, болдың ақсақал.

Туұры сөзден жалтармадың жасқанып,
 Халқың менен астың заман асқарын,
 Он сегиз жыл парламентти басқарып,
 Заң-зақун басында турдың ақсақал.

Жийреншедей жүйрик, шийрин тил болса,
 Ата-баба дәстүр тутқан жол болса,
 Бул әтирапта қанша улыс ел болса,
 Бәри хұрметинде болды ақсақал.

**Хұрметли ШАРАП РАШИДОВтың
естелигине:**

Хәм алым, хәм даныш, дийқан едиңиз,
Беглигин бузбаған султан едиңиз.
Кишипейил, гөззал инсан едиңиз,
Алтынға қаплар журт сөзлериңизди.

Дүньяға даңқ жайған өзбек еллери,
Ғумшалап ашылған ығбал гүллери.
Жаңа дәўран-мустақиллиқ желлери
Мәңги желпип турғай жүзлериңизди.

**БАБАШ ИСМАИЛОВтын
құлпытасындағы жазыў:**

Минезиң бар еди жипектен майда,
Енди бизге сендей жанажан қайда?
Адамшылық деген уллы сарайда
Қалыс хызмет қылып, турдың да кеттиң.

Академик ЧАРЖАЎ АБДИРОВтың естелигине:

Алымлардың алғыр тарланы едиң,
Байтеректиң бийик нәрўаны едиң.
Жигиттиң бир туўған султаны едиң,
Ел ядында мәңги қалдың да кеттиң.

**ПИРЖАН аға ХАЛМУРАТОВтың
құлпытасындағы жазыў:**

Елге хызмет еттиң ҳарып-талмастан,
Ақыл-зейиниң кескир еди алмастан.
Болмас ислер көп болар бул дүньяда
Азаматлық атың жасар арада.

**ХОЖАНИЯЗ РЕЖЕПОВтың
басындағы жазыуы:**

Ели сүйген ер жигитиң бири едиң,
Халыққа қалыс хызмет етип жүр едиң.
Бул дүньядан биймезгил көз жумғаның
Дағлап кетти досларыңның жүрегін.

**АШИРБАЙ аға ХАЛИМОВтың
қәбир тасындағы жазыуы**

Сиз ёшаган, биз туғилган
Қитай-кипчок элларинда
Номингиз ёд этар мудом
Ватандошлар дилларинда.

Мехрингиздан камол топган,
Биз фарзандлар миннатдормиз.
Жойингиз жаннатда бұлсин,
Сиз муьтабар падаримиз

**Халық шайыры ТӘЖЕТДИН СЕЙТЖАНОВтын
құлпытасындағы жазыуы:**

Әдиўли азамат едиң,
Елден хұрмет көрип кеттиң.
Жалғаншыны жалпағынан
Иретинде сүрип кеттиң.

Солдат болып жаўға шаптың,
Шайыр болып елге жақтың.
Кәсибиңнен кәмал таптың,
Даңқ-абырай алып кеттиң.

Жақсы ул хәм қыз қалдырып,
Халық ядында из қалдырып,
Өлмейтуғын сөз қалдырып,
Кимсең Тәжет болып кеттиң.

**МАРҚАБАЙ ЕЛМУРАТОВтың
басындағы жазыу:**

Заманыңның хызметине тақ турып,
Заң-законға қылдың көп жыл сақшылық,
Жол ортада дем таўсылса, илаж не?
Ел умытпас исмин сиздей жақсының.

**КАМАЛ РЗАЕВтың
естелигиндегі жазыу:**

Айтыўлы азамат едиң белгили,
Ел басқарып, хызмет еттиң үлгили
Ертерек кеттиңиз келмес сапарға,
Бирақ халқың сизди яд етер бәрхә

**Аптекши АЛЛАНАЗАРОВ РАЗАДДИЙНнің
басындағы жазыу:**

Жақсы адам едиң туўры сөзлеген,
Инсап, мириўбеттиң жолын гөзлеген
Ұәсте бенделерге шифа берсем деп,
Инсан дәртлерине дәрман излеген.

**ҚОҢЫРАТБАЙ МӘМБЕТНАЗАРОВтың
құлпытасындағы жазыу:**

Байтеректиң жасыл жарпағы едиң,
Ел сүйген жақсының урпағы едиң
Ағаңның әрўағы саған яр болғай,

Исмиң ядымызда мудам бар болғай.

**Актриса АЖАР АҢСАТБАЕВАНЫҢ
басындағы жазыу:**

күйеуи Нажиматдин Аңсатбаевтың атынан

Кисиге жоқ еди ҥасла ҥазарың,
Бирге базарладық турмыс базарын,
Енди бизге сендей жанажан жоқды.
Жайыңыз жәннетте болғай Ажарым.

**БАХТИЯР АҚНАЗАРОВТЫҢ
қәбир тасындағы жазыу:**

Қыз минезли, азамат, кең пейилли
Жигит едиң қатарыңнан зейинли,
Сени мудам есте сақлар, Бахтияр,
Досларың хәм урпақларың кейинги.

**ТАМАРА ДӘҰЛЕТНАЗАРОВАНЫҢ
құлпытасындағы жазыу:**

Балаларының тилинен

Әкемиз барында асау тай едик,
Анамыз барында кеуил жай еди
Енди бизге жоқдур сиздей мийирман,
Жайыңыз жәннетте болғай, анажан.

Нәрестениң құлпытасындағы жазыу:

Ата-анасы тилинен

Гүлдей перзент берген соң,

Узағына берсекен
Ырасында да бул дүнья
Опасы жоқ нәрсекен.

ЎАТАН ТОПРАҒЫ

Қысса

Хәррелер ушып хәм пәрўана болар.
Уясы бузылып, палдан айырылса
Мақтумқулы.

Бул қыссаны қатаған (репрессия)
қурбаны болған әзийз пәдарым
Юсүп ахунның руўхына бағыш еттим
Муаллиф.

"Мәңги жас хәм арыў илхам периси.
Хызметиңниң жоқды ҳасла кемиси.
Елиў жыл шайырға йош берип келдиң,
Не тәўир сөз жазсақ, соның жемиси.

Бурқып аққан Кегейлиниң бойында,
Жазда шоқтораңғыл саяларында,
Туңгыш рет жолығысқан едик биз,
Сен мени дуўалап кеткенсең сонда.

Сол жаслык танымнан берли еле сен
Шақырсам, жаныма жетип келесең.
Жас жигиттей ашық қылып өмирге,
Сөз маржанын тер деп, илхам бересең.

Қайда жүрсем, тек сен барсаң есимде,

Сағынаман өңим түүе, түсимде.
Сен болмасаң, мен бир суўсыз булақпан,
Таслап кетпе енди өмирим кешинде"

Деп арзығып күтип шақырсам оны,
Қайдандур еситилди жағымлы үни:
"Шайыр, баралмайман, бүгин Парнаста¹⁶
Талия¹⁷ қурдастың туўылған күни.

Неге шақырғаның мен ушын аян:
Өзиңди хәм мени қыйнамақшысаң.
Ўатан айралығы жүдеткен жанның,
Азабын шегиўге айдамақшысаң.

Адам деген жанзатлары қуданың,
Бири-бирин азаплайды мудамы.
Хәр ким оз елинде, теңи-тусында
Болармекен татыў жасар заманы?"

"Ўа, алтын қанатлы дилбар периштем,
Адамзат жоқ ол бахытқа ерискен
Жақсы адамлардың әрманы да сол,
Жаман көзлер де көп, шыққан терискен.

Ўатан айралығы азабын шеккен
Инсан дәртин жырлап, тапсақ итибар,—
Сен де, биз де бүгин хәм келешекте
Иншалла қустаны болмаспыз, дилбар!"

¹⁶ *Парнас*— музалар (яғный шайырлықтың, көркем өнердің илхам перилери) жасайтуғын әпсанаўий таў.

¹⁷ *Талия*— комедия музасы (грек мифологиясынан).

БИРИНШИ БӨЛИМ

1

Бәхәр паслы көк шалғышы желбиреп,
Хәр қәдемиң жасыл түске белгилеп,
Гүлге қауыштырып ғошшақ бүлбилди,
Жазға айтты "гезек саған енди" деп.

Бәхәр сөйтип, "дем алысқа" жөнеди,
Гүл төгилген жерден жемис өнеди,
Хауа ашық, ғыр әтирап кеуилли,
Тәңиримниң бир ғәнийметли күни еди.

Қара феска-түрки қалпақ басында,
Қырау шалған қырма сақал, шашында,
Зиялыша кийинген бир мойсапид,
Самолеттен түсти көп арасында.

Киятырған екен ол Түркиядан,
Самолетта бирге танысқан адам:
"Үйге жүриң, мийман болың" десе де,
"Тәшәккур" айтыпты күлимлеп оған.

Ол гезде бул үлке журтқа таң еди,
Шет елликлер ушын қадаған еди.
"Дослық!" деп қышқырып бәлент минберден,
Хаслы жатырқауық бир заман еди.

Ақыл-зейин буны алыстан шолды,
Кеуил мириўбетли сезимге толды.
Мәскеуден бир ушқан жолдасы сөйтип,

Оның барар жерин силтеген болды.

2

"Бисмилла!" ден, түсти мийман траптан,
 Бата алмадық "кимсең" деўге қонақтан.
 Ҳеш ким оны бунда күтип алған жоқ,
 Бизди излеп келдің бе деп узақтан.

Қандай да бир сезимнен ол мәс еди,
 Бәлент дүнъя енди оған пәс еди.
 Тирилей киргендей бейиш бағына,
 Соныңдай жағымлы самал еседі.

Аэропорттан шығып, бурылды бағқа,
 Қатара қара тал ырғалған жаққа.
 Таза жерге жайнамазын жайды да,
 Песин оқыў ушын жүгинди саққа.

Намаз изинен ол тиледи тилек,
 "Пәрўардигар, озиң жарлықайгор" деп.
 "Ата мәканыма тийди табаным,
 Анам жатқан жерди таўап етсем" деп.

Жылап-жылап, зорға есин жыйды ол,
 Әллен ўақта көздің жасын тыйды ол.
 Жайнамазын жыйнап алып мүсәпир,
 Көк шөп өскен қара жерди сүйді ол.

Жерди сүйип, кеўли тоқ болып шықты,
 Жүрек дәрти жанған шоқ болып шықты.
 Есин жыйып, қаптапына қараса,
 Зат қалта ҳәм костюм жоқ болып шықты.

Әтирапында көрмеген соң хеш кимди,

Ол еркинсип костюмин де шешкенди.
 Қойған еди зат қалтаның үстине.
 Бәри жоқ. Жолаушы байғус сескенди.

Қапа болып, албырақлап турғанда,
 Үш миллийса жетип келди булманға.
 Қолға кисен салып, сөзге келтирмей,
 Жабық машинаға мингизди сонда...

3

Айнаға тор тутқан тар кабинетте,
 Отырды мүсәпир бүрисип шетте.
 Сигаретин бурқыратып тергеуши,
 Сәлемин де дурыслап алмады хәтте.

—Кәне, мийман, өжетлеспең енди сиз,
 Айтың шынын, не мақсетте келдиңиз?
 Бир хәптеден берли өтирик сөйлеп,
 Бизге түрк тилинен "сабақ бердиңиз".

Ким жиберди, қандай тапсырық пенен?
 Айтпай қутыламан деменіз бизден.
 Бүйтип бир-биреуди қыйнамайық та,
 Шынлыққа көшейик жалғаншы сөзден.

Биз бәрин билемиз айтпасаңыз да.
 Қыйнауларда ести жойтпасаңыз да.
 Дурысын айтсаң, совет пуқаралығын
 Беремиз, елиңе қайтпасаңыз да.

Ол айтқан аұылың болған шынында,
 "Партсъезд" колхозы хәзир олманда.
 Айтқан ахуның да болыпты, бірақ,
 "Мехмет" деген бала болмаған онда.

Мейли, сиз ол жерде туўылған болың.
Кегейли жапқа да шомылған болың.
Танымайды хеш ким ол жерде сизди,
Шала үйреткен бизди алдаўдың жолын.

Мойныңызда асып жүрген тумардан,
Бир әрепше хат табылды шубалған.
Биз оны оқытып көрдик алымға,
Онда түрки тилде былай жазылған:

"Сениң дәрдиң бана дәрмандин артық,
Саңа қул болғаным султандин артық.
Мениң бу дардимни хеш кимсе билмес,
Агәр билсе, хәким Луқмандин артық"...

Алым дер: "Қоңыратта пир өткен" дейди,
"Қарақалпақты динге үйреткен" дейди.
"Хәким ата Сулайман дер лақабын,
Бул ҳикметти сол пир дөреткен" дейди.

Алым дегенлер де ақылдан азған,
Никакой пир емес бул сөзди жазған.
"Саған қул болғаным султаннан артық"
Деп ант алып, тирилей гөриңди қазған.

"Анамның тумары" дейсең сен буны
Неше доллар болды бул хаттың қуны?
"Әкем өлеринде маған берди" деп,
Жүдә эширепилеп турыпсаң оны.

Қағазы да тозып, илбиреп қалған,
Изги жағы өшип, болары болған.
"Бар хұжжетим кетти костюмим менен"
Деп бул елге жала жаўып та турсаң...

Кел оқыўшым, инсап бергей илайым,
Қаңтарған сазымды қолға алайын.
Суў—сағасыз, тон—жағасыз болмасын,
Ўақыяны бастан баян қылайын"

Түпкирдеги Қарақалпақ елинде,
Құсхана таўының етеклеринде,
Аўыл болған еди "Қырқсадақ" деген,
Атлары озгерип кеткен бул күнде.

Сол аўылда болды Апсамед ахун,
Мешити бар еди үйине жақын.

Орта ҳаллы киси еди инсаплы,
"Улыс уламасыз болмас" дер нақыл.

Отызыншы жыллар келди даўыллы,
Мириўбеттиң мерекеси саўылды.
"Бай—кулак" деп бардамлырақ үйлерди,
Астан-кестен қылды қала-аўылды.

Бийсәўбет бузылып талай иргелер,
Жат-жамайға толды ардом¹⁸ -түрмелер.
Шаш ал десең, бас алғандай белсенди,
Қамшы былғап, ат үстинде шерменер.

Қарсылассаң, қатты сөзге барылды,
Пахта план, дөҳмет салық салынды.
Ахун да илинип қара дизимге,

¹⁸ Ардом (дом арестантов)—отызыншы жыллары тьюрманы бизиң халқымызда усылай атаған.

Мал-мүлки хатланып, тартып алынды.

Исиң қайтса болмас дүнья паяны,
 Былтыр гузде өлген еди ҳаялы.
 Еки қыз ертеде турмысқа шыққан,
 Бир қыз, бир баласы қолда қалады.

Ертең—бир күн қамаларын билди ол,
 Тәңирге тәүекел етип енди ол,
 Уясы бузылған қустай елезип,
 Ойлап-ойлап бир қарарға келди ол:

Тоғыз жасар Азимасын сүйди де,
 Жөнелтти де улкен қыздың үйине,
 Қупия хошласып ағайин менен,
 Улын ертип қашты әжам¹⁹ елине.

5

"Тәғдирде не жазса, көрер бендеси,
 Дәрбедарлық—ұатансыздың күндеси.
 Хорасанға өтти түркмен ишинен,
 Ҳажға нийет еткен қашақлар көши.

Түркменлерде бар әжайып әдалат:
 "Уламаны сыйлаң атаңнан зыят,
 Мешит паналаған елге тиймең" деп,
 Ашық Айдын пирлер қылған ўәсият.

Ала-ғаўырт аўдарыспақ заманда,
 Ҳазар бермей пана излеген адамға,
 Жасырын жол менен түнде бизлерди,
 Өткизип жиберди Мешхед таманға.

¹⁹ Әжам—араб емес мусылман еллери (Араблар Иранды солай атаған)

Ығбал аты биздей сүринип тасқа,
 Елинен айырылған маңнайы қасқа,
 Гаўхаршанд мешитин паналап жатқан,
 Қашақлар көп екен бизден де басқа.

Сөз шықты хаж жолы жабылған дести,
 Жолда оба кесел табылған дести.
 Шегарадан бизден бұрын өткенлер,
 Бәри Туркияға ағылған дести.

Мен ол гезде сегиз жасымда едим,
 Ойын менен оқыў басымда еди
 Жездем соғып берген кишкене дуўтар,
 Бул сапар да мениң қасымда еди.

Рахметлик әкем болса да ахун,
 Адам еди саз хәм сәўбетке жақын
 Хийўада медиреее питирген менен,
 Дүнья қызығынан жибермес қақын.

Көп жерлерде гезген атлы, пияда,
 Көп несибин шашқан қызыл-қыяға.
 Хийўалы байлардың кәрўанын тартып,
 Болған Орынборда, Макарияда.

Шымбайдан, Маңғыттан, Гүрленнен келген
 Онлаған жан едик кәрўанға ерген.
 "Шатлы" деген жерде таў қыснағында
 Кәрўанды урылар талады бирден.

Кәрўан қорықшысы бес-алты атлы,
 Атыспа, шабыспа урыс болды қатты.
 Баспашылар басым келип соңында,
 Қол жеткенин талап, қарасы батты.

Мақсым жигит болды бизиң топарда,
Мәптун болып сүйип алған тоқалға,
Көзи қыймай елге таслап кетиўге,
Алып шыққан бул қәўипли сапарға.

Қайсы аўыл, қандай руў еди ол?
Көздиң жаўын алған сулыў еди ол.
Маған қыз апамдай мийирман еди,
Атын ким дегенге, "Арыў" деди ол.

Баспашылар оны алды да кетти,
Сыңсытып атына салды да кетти.
Қарсыласқан мақсым қанлы қылыштан,
Қан жутып, әрманда өлди де кетти.

Ҳеш нәрсе қалмады бизде көликтен,
Жуда болдық кийим, азық-түликтен.
Өз жолына кетти таланған кәрўан,
Жүре бердик қайыр сорап түриктен.

Тәғдир жазса, адам қәйттип көнбесин,
Ҳақ жаратқан өлтирсин бе бендесин.
Ахун енди тутып тарихат жолын,
Ҳаса услап, кийди дәрўиш жендесин.

Ғәзеллер тоқылып жүрек шеринен,
Тыңлағанның кеўли мумдай ериген.
Гейде Вахаўаддин, Машраб болып,
Оқыр пир Хожа Ахмед ҳикметлеринен.

Мен жүриппен қасында қол уласып,
Кишкене дуўтарды ийниме асып.
Ел аралап, ақшам дәрўишханада
Әке жатар улын баўырына басып.

Аяқты тас қағып, тикенлер кирди,
Талай ийтлер талап, талайы үрди.
Базда қонған жерде, мешит ығында,
Ахун бәрха мени оқытып жүрди.

Бизин сорымызға быйыл бул жерде,
Ашлық екен, суў болмаған бәхәрде.
"Жети есикте бети ашылар дийўана",
Деген сөз жүрекке бергендей зерде.

Топарласып жүрген сыймас тар жерде,
Хәр ким шөплер напақасы бар жерде.
Кими өтын шаўып, кими мал бағып,
Бирге келген дослар қалды хәр жерде.

Қыстан еплеп шығып, жетип бәхәрге,
Аўылдан-аўылға, оннан шәхәрге,
Ҥақлап жүрип келип қалған екенбиз,
"Ҥәрип ашық" дағы Диярбәкирге...

6

Диярбәкир базарының аўзында,
Ахун ғәззел айтып турған ўағында,
Еки дәрўиш келип топылды оған,
"Олесөң, екинши көринсөң бунда.

Шеттен қаңғып келген карымсақпысаң,
Бизди нанымыздан айырмақпысаң,
Кет тез бул диярдан жаның барында,
Балаңнан айырылып, жыламақпысаң!" ...

Бул сөзден ахунның тиксинди жаны,
Байғус менсиз бул ялғаншы дүньяны.

Ҳасла таассурат ете алмас еди,
Кеттик, бул жердиң де буйырмай наны.

Кеттик таслап қараң қалғыр қаласын,
Таласа аўылдын ийти таласын.
Аўыл аш болса да бас пана берер,
Дәрўиштен де бетер аяр баласын.

Бирақ жамғыр қуйды, хасла тынбады,
Елге араласыў мүмкин болмады.
Аўыл алыс, тынар емес сел жамғыр,
Әўлийени паналадық жолдағы.

Гүмбези уныраған махбара—мазар,
Ортасында ойылған бир кәбир бар.
Носер жамғыр тықты бизди сол жерге,
Тири бенде өлмес илажын қылар.

Ахун намаз оқып, бир дуўа қылды,
Кимнендур кеширим сораған болды.
Дүмшесин толтырын жамғыр суўынан,
Шақмақ тасын шағып, еплеп шай қойды.

—Корқсаң тириден қорқ, қорқпа өлиден,
Мархум байғус турмас жатқан жеринен.—
Деп ахун сүйеўли табытты алып,
Мазардың аўзына қойды тигинен.

—Әне, улым, бир пәкизе жай болды,
Нанды жеп ал, пай, қаныңдай шай болды.
Қәбиристанда түнеп пайғамбарымыз,
Қаранғы үңгирде неше ай болды.

Қапырық ыссыларда, нөсер жаўында,
Жабайы жазийра Хира таўында,

"Қәдир түнде" Жабраил периште
Пайғамбарымызға келипти сонда.

Хәм алла буйрығын оқытқан оған,
Кеўли нурлап мағрифеттиң нурынан.
"Расулиллах—Пәрўардигар елшиси",
Болғанын хабарлап кетипти оған...

Илахий сөз тыңлап, шүкирлик еттим,
Бәлким бул "Қәдир түн" шығар деп күттим.
Қызық гүрриң тыңлап, қорққанды қойып,
Мазар мүйешинде буйығып кеттим.

Биреў келди сонда узын бармақлы,
Ертектеги албаслы, жин сыяқлы.
Адам дейин десем, хайўан тумсықлы,
Хайўан дейин десем, еки аяқлы.

"Гөрбар деп қойылған мениң атағым,
Усы қәбиристан—үйим, ұатаным.
Жүрген едим өли еттен қайт болып,
Сени жеймен, сеннен кейин атаны..."

"Апа!" деп қышқырдым жан айбат пенен,
Маклуққа бир таяқ тийди пәт пенен.
Тура қашты гөрбар—бәдбәшер мақлуқ,
Анамды таныдым ақ липас кийген.

"Хәй, ахун, сиз таўып бунша ыланды,
Не жаздыңыз қорлағандай балаңды? .
"Қорықпа, улым" деген сөзи анамның,
Тәсир етти, бала жаным жубанды.

Ақ кийими жерге сүйрелген анам,
Көзден ғайып болды, көринбей маған.

Мен "апапап" бақырғанда, ағам да
 "Хә, хә" деп оянған еди уйқыдан.

Пышық қуўған найша жиби шубалар,
 Ахун байғус ақыл тапбай тубалар.
 Сыртта жамғыр тынған. Тиришилик таңы
 Махбараның жарығынан сығалар...

Сөйттип, "қонақ болдық" қәбирстанда,
 Кун жарқырап турды ашық аспанда.
 Ешекли бир киси тоқтатты бизди,
 Елди бетлеп кетип баратырғанда.

Айтты: "Бир мусылман өтти дүньядан,
 Жоқдур жаназасын оқырға имам".
 "Буйыр, биз оқырмыз" деди де ахун,
 Кете бердик дәрхал ерисип оған.

Бенделикти бәржай қылған мүсәпир,
 Үйинде хәйле жоқ, жарлы екен бир.
 Улы қарызланып бир ешки сойған,
 Кепинлик зат та жоқ, не илаж пақыр.

Ахун өз пулына шыт әкелдирди,
 Суўға да ендирди хәм "кийндирди".
 Жаназасын оқып, қутлы жайына
 Қондырып, мархумды жерлеп те берди.

Ол үйдиң бар екен еки ешеги,
 Улы менен өлген ғарры кешеги
 Сатар екен отын тасып тоғайдан,
 Соннан аўқат етип, күни кешеди.

Ахун аға бул аўхалды пәмледи,
 Белге арқан буўып, күшин жәмледи.

Үй ийеси—жигит пенен екеуи
Отын тасып сатып, исти жөнледі.

Ол үйдің де жас баласы бар мендей,
Екеуиміз аўылды аралап бирдей,
Мен қосық айтаман дуўтарға қосып,
Хәм тамақ табамыз, бос қарап жүрмей.

Ұатансыз дәрбедәр нелер көрмеген.
Ис питпес уўайым, қайғы—шер менен.
Хәпте сайын ахун мешитке барып,
Жума намаз оқыр ғаррылар менен.

Бунда адамлар үйреністи ахунға,
Мектеп молла өлген екен жақында,
Бир күни ғаррылар бизиң ағамды
Имам тайынлады мешит қаўымға.

Тилин де үйрендик, дәстүрин туттық,
Мағнәуйят сақлап, сынақтан өттік.
Ахун енди "Қалпақ молла" атанып,
Кем-кем ел ишине енисип кеттик."

ЕКИНШИ БӨЛИМ

1

Бәхәр келип, Дажла дәрьясы тасты,
Жер көклек, ел көклек, суўсызлық қашты.
Ашлар аўзы тийип қаўын-қамекке,
Өмир жиби тиришиликке ушласты.

Байлық хәм абырайды теңбе-тең берген,
Сақаўатлы, етек-жеңи кең келген,

Нурылла бей²⁰ деген киси бар екен,
Исбилерменликтің сырын меңгерген.

Тоқыұ фабрикасы ислер шәхәрде,
Пахта, салы егер екен бәхәрде.
Пада-пада жипек жүнли қой-жанлық,
Таўда жайылып жүр отлақлы жерде.

Стамбулда медресе питирген,
Ис үйренип Париж, Лондонды көрген...
Қулласы сол киси "Қалпақ молланы"
Фаэтонын жиберип, алдырды бирден.

Бағ ишинде, жағасында дәрьяның,
Жазғы көшкисинде күтип мийманын,
Танысты, сорасты ашық жүз бенен,
Тәғдир айдап қайдан келип қалғанын.

Салқын сая бийик шынар ағашы,
Рәңбәрең гүл оскен дәрья жағасы,
Сәўбет қуар екен дослары менен,
Еситилер алыстан саз намасы.

Үй ийеси хош тақаллум, ақыллы,
Жүзи ысық, сөзи шийрин, нақыллы.
"Түркстаннан келген қардаш қонақ" деп,
Досларына таныстырды ахунды.

Суў бойында жазғы кештиң ләззети,
Қыябанлы гүл қаплаған жер бети.
Хантахталы кең дастурқан ортада
Шайқалар қолларда жүзим шербети...

²⁰ Бей — түркше "бек, бий, абырайлы киси" дегени. Қыссада биз оны "бий" деп қолландық.

Татлы тағам, наз-нағметлер тасылды,
 Қонақлардың кеулі гүлдей ашылды.
 Ашығ²¹—бақсы қулақ қуршын қандырып,
 Гүрриңге өтерде сазлар басылды.

Үй ийеси айтты:—Сәмед әфәнди!
 Қысынбай, жазылысып отырың енди.
 Түркстан—баба журт түрк әлемине,
 Атам мархұм көрген Бухар, Ташкенди.

Көрмесек те хабардармыз бәринен,
 Сиз келгенсиз Хәким ата елинен.
 Ядға биледи деп еситип жүрмиз.
 Оқың пир Хожахмед хикметлеринен. —

Деди үй ийеси таза қонаққа, —
 "Буйырың!" деп, ахун жүгинди саққа.
 Жәмленген соң жәмәәттің дыққаты,
 Муңлы хирәәтке салды бир уақта.

Тәғдир бунша алысқа асырған еди,
 Дуз-несип қайларға шашылған еди.
 Дәрүйиш болып ел аралап еки жыл,
 Бети хәм хәуазы ашылған еди.

Қыссахан дауыслы жанға жағымлы,
 Илхам булағындай дәрти ағылды.
 Қорлық жасын сақалына тамызбай,
 Караң қалған ели-журтын сағынды...

Жаралы қәлбинде дәртлер өянды,
 Хикметли сөз кеуиллерден жай алды.

²¹ Түрклерле бақсыны "ашығ" дейди.

"Мүсәпир афәндим, сағ өл, даға!"²² деп,
Түрклер қулақ түріп, жағын таянды.

Нурулла бий айтты:—Мүсәпир мийман!
Не жаман дүньяда—айралық жаман.
Сүйген бендесине дәрт берер дейди.
Елиңе қауышып, болғайсыз аман.

Сиз бунда келгели еки жыл өтті,
"Қалпақ молла" сөзи таралып кетти.
Сизиң билимиңиз, мағрифетиңиз
Қайыл қылса керек бул жәмәәтти.

Бендеге жазбасын көргениңизди,
Қәбирстанда түнеп жүргениңизди.
Ҥақлап тапқан пулыңызға шыт алып,
Бир мархумды жерлеп бергениңизди.

Тәғдир айдап қайдан келгенлериңиз,
Түрк тилин муфассал²³ билгенлериңиз,
Билим, ийман, инсап, қақлығың менен
Бунда исенимге киргенлериңиз.

Бәри мәлим бизге, журт айтқанынан.
Қәлбиңизге тәңирим өз нурын қуйған.
Сиз гөззал инсансыз сыйға ылайық,
Ғайры журттан келген мүсәпир мийман.

Бизге жазған хатыңызды алғанбыз,
Бул дослардың талқысына салғанбыз.
Ұатан гәда болып келген қардаш деп,
Ғамхорлық исласын ойлап қойғанбыз.

²² Хүрметли қонағымыз, сау бол, және айта бериң (туркише).

²³ Муфассал—жетик, қалыусыз.

Анаў ақ сөкиттиң астында турған,
 Кишкене жай сизге атап қойылған.
 Улыңыз екеуиң жасай бересиз,
 Кийим-кеншек, аўқат—биздендур мудам.

Мақулласты барлық отырған мийман,
 Дуға қылып айтты кем-кеуил инсан: —
 Биз жетимге қылған сахаўатыңыз,
 Ығбал, дәўлет болып қайтсын алладан...

2

Қула майдан шөлде ағар бир булақ,
 Жер қатламын тереңликтен бурғылап.
 Жаны қалар жолы түскен жолаўшы,
 Түспегенлер тиришиликке құрғулақ.

Тап сондай инсанный мириўбет деген,
 Сақыйлық хәм мийрим-шәпәәт пенен
 Қайнар ол қайырлы инсан қәлбинде,
 Саўабына ҳеш бир нәрсе жетпеген.

Сахаўат дер оның және бир атын,
 Олсыз жасай билмес адамыйзатың.
 Кеўлиң таза, пейлиң дүзиў жан болсаң,
 Ол ҳеш жатырқамас жақынын-жатын...

Жазғы таң, тәбият гүллеп, оянған,
 Ақ тал шақасында илинип турған
 Құрқылтай уясын қарап турғанда,
 Усы ойлар кешти ахун ойынан.

Үйи еске түсти қайларда қалған,
 Шығыр тал шақасын хәўизге малған.
 Ол жерде де ақ сөкит тал бар еди.

Усындай қурқултай уясын салған.

Еске түсти қызлары хәм аўылы,
Ағайин-туўғаны, мешит қәўими.
"Баламды телмиртпе өгей өмирге",
Деп кеткен әрманлы ана қәбири.

Бәри көз алдына келди сүўреттей,
Өзин тутты, кеўли әсиге кетпей.
Ишке кирип, таң намазын оқыды,
Уйықлаған улына хеш мәлел етпей.

Еки жылдай болды: бундай иззетти,
Түсинде де көрмей өмирлер өтті.
Минтаздай өжире, таза төселген,
Тәңириге ол тағы шүкирлик етті.

* * *

Перзентлер баршылық Нурулла байда,
Бәрин бирден танып-билисиў қайда.
Тоғыз жасар Исмет—кишкене улы,
Хош кеўил, тәрбият көрген қалайда.

"Мамыт" емес "Мехмет" дейтуғын болды,
Жатырқап хеш үндемейтуғын болды
Бала менен бала шүйиркелесип,
Аўқатты да бирге жейтуғын болды.

Дуўтар түркте де бар, "саз" дейди олар,
Мехмет саз шерткенде сүйсинип тыңлар.
"Түрки", "шарҳи"²⁴ қосықларын атқарып,
Арасында "Адыңнан" да айтылар.

²⁴ Түрки, шарҳи — түрк халық қосықларының түрлері.

Бийдің бир ҳаялы француз екен,
 Жанна быжық соннан туўған қыз екен.
 Алты жасар, ҳаўайы көз, қоңыр шаш,
 Қоспақ заты көркем, бир жұлдыз екен.
 Анасы ҳәр күни пианинодан,
 Саз үйретип, сабақ береді оған.
 Меҳмет дуўтар шертсе, жуўырып келер,
 Дүнья жаралғандай тек музыкадан...

Бий базда шақырып ахунды бағқа,
 Бир-бирин хұрметлеп, жүгинер саққа.
 Гәп ҳәзирги Түркстаннан айланып,
 Базда соғып өтер Қарақалпаққа...

—Инсан халқын сүймес бул абадият,²⁵
 Түрли жолға салар түрли сиясат.
 Даўыл менен арпалысқан кемедей,
 Дүнья ҳәзир астан-кестен арасат.

Заман турқын серлеп билген гезлериң,
 Түске енбегенди көрер көзлериң.
 Қудайсызлар Түркстанды ийелеп,
 Енди олар қудай сезер өзлерин.

Жаўратпаң, әфандим, ақыл-сананды.
 Өмир базда жақты, базда қараңғы.
 Сабырлы қул жетер дейди муратқа,
 Ким дәрт берсе, емлер өзи жараңды...

Сизге бир кеңесим, Самед муаллим:
 Ҳәзир мектеплерде латынша тәлим.
 Ескише хәм саўат ашсын балалар,

²⁵Абадият—мәңгилик.

Сизге мағрифаттың сырлары мәлим ...

Бул сөз илхам болып, бийлеп кеўилди,
Ушырғандай қәпестеги бұлбилди.
Исмет пенен өз баласы Мамытты,
Күниге бир мезгил оқытып жүрди

Жаңа мектепке де қатнады баллар,
Франсуз тилин де ядлады баллар.
Екеуі де оқып ағла бағада,
Синфден синфге атлады баллар...

3

Кел сен шайырлықтың илхам периси!
Билинип тур сенсиз йоштың кемиси
Сенсиз жол танабын қуўыра алмас,
Ғеш бир жүйрик қәлемлердің желиси.

Қайдан болсын йош-илхамлы шайырлық,
Үш жыл бурын ұатанынан айырылып,
Дәрбадар болған бир мүсәпир заттың
Тәрийпинен кете алмадым қайырылып.

Қырқ күн қараңғының қырқ бири жақты,
Булыт артынан үмит қуяшы бақты.
Ғәрип мискин қақарманы қыссамның
Жат мәнзилде мийрим-шәпәәт тапты.

Ғам қайғыдан тапты аз-кем тыныспа.
Келши, илхам перим, сен усы туста.
Назлы жилұа менен бир кәса шарап,
Бир мәдет берип кет шайыр байғусқа!

Ахун сезер еди Нурулла бийдин

Ұикмет сөз мүлкине ықласын, дийдин.
Нелер ойламады дейсең мүсәпир,
Дузын ақлаў ушын бул сақый үйдин.

Шерғазыхан медиресеси Хийўада
Мақтумқулы, Зийўар²⁶ оқыған онда.
Бәрқа таўап етип олардың изин,
Бес жыл тәлим көрген ол жерде бул да.

Талыб илим, жаслық күнлери еди,
Китап көшириў сүйген ҳәнери еди.
Ахли-даныш²⁷ ҳикметлерин яд билген,
Өзи хуснихаттың²⁸ шебери еди.

Сол ҳәнерин сынап көрмекши болды,
Ақ қағазға маржан термекши болды,
Қуда берген бул қайырқом инсанға
Бир китап көширип бермекши болды.

Бендесине ҳақ нәзерин салғанын,
Жақсылықтан жаны илхам алғанын,
Қыздың нағысындай насталик²⁹ хаттан
Қанша айда қанша дәптер толғанын,—

Баянлап отырсақ, қосыққа сыймас,
Бирақта мазмунын айтпасақ болмас:
Хожа Ахмед пир менен Хәким атаның,
Даңқлы хикметлери берилген саррас.

Тыңлағанның жүрек-баўыры ериген,
Наўайы, Физуўлы ғәззеллеринен;

²⁶ *Зийўар*—Әжинияз шайырдын лақабы.

²⁷ Ахли даниш – дана адамлар.

²⁸ Хуснихат – сулыўлап жазыў, криптография.

²⁹ *Насталик*— хуснихаттың түри.

Дар астында ялғаншыға түкирген,
Шайы Машребтиң бәйитлеринен.

Сөз қалған дейсең бе Мақтумқулыдан,
Заман пәсендлигин түстей жорыған.
Ұатан сағынышынан көзге жас алып,
Жазды Әжинияздың қосықларынан.

Топлам мухабасын жипектен тыслап,
Түрли сыя менен ғайрынағыслап,
"Девани³⁰ Түркстан" деген ат қойып,
Жүрек сөзин жазды бийге бағышлап:

"Инамым қабыл ет, әзийз бирадар,
Ұикмет базарында саўда әйледим.
Түркий ғәзийнеден бир уўыс гәўхар
Несиб етип, сизге саўға әйледим.

Мириўбет мүлкидур кеўил сарайын,
Сол сарайға жаным қурбан қылайын.
Еки дүньяңызды бергей илайым,
Деп, намаз изинен дуўа әйледим.

Жердиң түби яңлы узақ арамыз,
Лекин түби бирдур ата-бабамыз,
Бунда жасар бизиң үлкен ағамыз,
Әййемги тарийхты гүўа әйледим.

Сизге ядыгарлық усы китабым,
Исмим Самед, "Қалпақ молла" лақабым..."

³⁰ *Деван* (дийўан)—топлам.

Изин жазын үлгермеди қосықтың,
Ашшы шаўқым ербеңлетти қулағын.

"Бул не шаўқым екен, шығып қарайын,
Хызметкерден жөн-жосағын сорайын", —
Деп, жайдан ол сыртқа шығып қараса,
Жанып атыр бийдің жазғы сарайы.

"Эстапуралла!" деп жуўырды ахун,
Лаўлаған өрт-жалын жолатпас жақын.
Қаял, бала-шаға жуўырысып жүрген,
Жанды түршиктирер жыласқан шаўқым.

Бий қалаға кеткен, баллар мектепте,
Бағман хәм хызметкер суў тасыр текте.
Ағаштан қурылған жазғы сарай бул.
Жалын лаўлап, түтин бурқырар көкте.

От бәлеси деген, аяў жоқ онда,
Уясы өртенген қустай ал сонда,
Үстиңги қабатта уйықлап атырған,
Жанна кыз жуўырып шықты балконға.

Шырлаған даўысы жегендей жанды,
Төменде анасы есинен танды
Минди жанып атқан басқышқа ахун,
Суўлап алып үстиндеги шапанды.

Суў шапанын шешип, қызды орады,
Жалын гүўлеп, көзге түтин урады.
Отлы басқалдақтан түсип киятыр,
Тирилей дозақта жанып барады.

Қалпақ қашшан жанып кеткен бастағы,
 Бет-ауызы күйген, көз хәм қасдағы.
 Жауырнында жанып келер ақ көйлек,
 Өзи күйди, қыздың жүзин ашпады.

Қутқарды ол сөйтип бул үйдиң қызын,
 Жууырып, хәуизге таслады өзін...
 Адам жаны қанша азапқа төзер?
 Қәлем жүрмей атыр жазбаға изин...

Кел оқыұшым, бир сауап ис қылайық:
 Диярбакир шәхәрине барайық.
 Тирилей дозаққа түскен ғәриптиң,
 Ұақтың болса, барып кеўлин сорайық...

4

Бий дәрхал апарып оны қалаға,
 Тез жатқызған еди емлеұханаға.
 Ийегинде тек шықпаған жаны бар,
 Бий хәм Меҳмет отыр усы кәрада.

Айтты:— "Мәрхәмәтлы әзиз афанди,
 Дийдар несип еткей мәхшарде енди.
 Сизден уллы үмит-илтимасым бар",—
 Деп ишине тартты бир сууық демди.

— "Жаслай атасының азаплы жолын
 Бирге жүрип келген жигербент улым,
 Әуел алла, қала берди мен сизге—
 Тапсырып, жылайман,—ғамхорлық қылың.

Биз отырған жайда текшеде турған,
 Қутыда топырақ бар түйип қойылған.
 Ол топырақ, улым, сениң анаңның,

Есиңде ме, қәбиринен алынған?...

Сол топырақты шаш үстиме көмерде.
 Хәм анаңның тумары бар ол жерде..."
 Улын маңлайынан бир сүйген болды,
 Тили гүрмелмеди басқа сөзлерге.

Ертеңине бий бир малды сояды,
 Мүсәпирди қутлы жайға қояды.
 Жас топыраққа тамып көзиниң жасы,
 Жетим перзент өксип-өксип жылады.

Бий баласы Исмет келип қасына,
 Хәр ким қатарына жаны ашыған,
 "Болды енди... Жүр Мехмет" деп, қолтықлап,
 Алып кетти оны қәбир басынан.

ҮШИНШИ БӨЛИМ

1

Жыл артынан жыллар болды раўан,
 Жазғанымда қосық емес, роман,
 Бул әжайып адамлардың тәғдирин,
 Айтар едим асықпай деп тураман.

Жазар едим азамат бий ағаның
 Жетимди басынан сыйпағанларын.
 Өз баласы менен қосып екеўин,
 Измирге жиберип оқытқанларын.

Жазар едим еки татыў инилерим,
 Эгей университетин питиргенлерин.
 Исмет-финаншы, Мехмет—инженер,
 Ғошшақ жигит болып жетилгенлерин.

"Жазар едим" дей бергенше, жазайын,
 Бир ўақыя сәдир болған жаз айын.
 Оқыўдан келген соң Исмет үйленди,
 Той әнжамын көрген, қалыңлық тайын.

Арзурумда бийдиң дайысы болды,
 Сүт завод ийеси, бай киси болды.
 Жаслай атастырып қойған Исметке,
 Арпа ишинде бийдай—ай қызы болды.

Пәкизе қыз еди ҳайран қалғандай,
 Мехмет досты ушын куўанлы сондай
 Балалықта ойнап өскен Шымбайдың
 Қызларын негедур еске салғандай.

Биреўге усатқан шамасы екен,
 Шама емес, бәлким расы екен:
 Баспашылар алып кеткен баяғы,
 Арыў апа қыздың анасы екен.

Бир салдамлы ана болған кәйўаны,
 Ұсыл липас кийген, көшки-айўаны.
 (Соң қызының үйине бир келгенде,
 Мехмет сорап билген қалай болғанын:

Баспашыға дәркар ақшалы пайда,
 Сатып кеткен екен Арыўды байға.
 Бай оны үш қатын үстине алған,
 Жүдә кеўли кетсе керек апайға...)

Арыў танымады, таныды Мехмет,
 Сыр берип, жүзине бақпады тиклеп.
 Бай Арыўдан еки ул, бир қыз көрген,
 Сол ушын апайға көрсетер хұрмет.

Еки күн узатыў тойы тойланды,
 Жақсы тилек тилеп халық жыйналды.
 Бийдің "Мерседес" ин гүл менен безеп,
 Келин көши узақ жолға шайланды.

Ендиги үлкен той Диярбакирде,
 Шахсанем қыз көшки құрған шәхәрде.
 Жарасықлы жаслық дәўран мегзес ол,
 Гүл хәм бүлбил тил табысқан бәхәрге...

2

"Мерседес" изинен жүрген машында,
 Меҳмет отыр еки қыздың қасында.
 Бири—Жанна, ҳаўайы коз, ғаз мойын,
 Көш иркилди Акбулақтың басында.

Атлы, машиналы бәри жыйналды,
 Булақтың басында түсленип алды.
 Жанна журтқа билдирместен Меҳметтиң
 Кисесине бир бүклеўли хат салды.

Жанна, Жанна! Сүйер Меҳмет жанындай,
 Бирақ оның ышқы атпаған таңдай.
 Туўысқандай болып кеткен бул қызға
 Сөз айтыўға бата алмасты ҳеш қандай.

Жанна дегенинше сулыў жан еди,
 Ашық болғанлардың баўыры қан еди.
 Меҳметлер Измирде оқып жүргенде,
 Антакия бетке узатқан еди.

Түскен жери бир бардамлы жер екен,
 Атасы атақлы алым дер екен.

Күйеуі көбинше дүздің адамы,
Таўда кән ақтарған инженер екен.

Несип узақ болмай жаңа уяда,
Ери өлип таўда авариядан.
Бир қыз бенен қалып, жылын өткизип,
Үйге қайтып келген Антакиядан...

3

Қайсы елде болсын, инсан дүньясы.
Келин түскен тойдур—тойдың ағласы.
Шәхәрдеги кең сарайлы бағында,
Бий аға той берди, журты шағласып.

Анда қызықшылар, бунда дәрўазы,
Лолылар ойыны, шылдырма сазы.
Қыз-жигитлер шалқып, жаңлар түн бойы,
Ашығ-бақсылардын йошлы қаўазы.

Жигитлер Меҳметти ортаға алды,
Қолына саз берип, айтысқа салды.
"Сағ ол, бизиң Қалпақ молланың улы"
Деп ғаррылар хошлап, қуўанып қалды.

Узын бойлы, ер геўдели, суңқардай,
Қыздың көзи менен бақса, инкардай.
Га Юнус Амуре³¹, га Асли Керам,³²
Түркти тебирендирип атқарды сондай.

Енди ол қолына сазын көтерип,
Күйеуі хәм келиннің алдына келип,

³¹ Юнус Әмире – ертеде өткен түрк халық шайыры.

³² Асли Керам – ашықлық қыссасы.

Сазы— "Муўса сен яр", сөзи түркше,
Бир қосық айтты бар ықласын берип:

"Жаслық хәм мухаббат мегзер гүлшанға,
Шәмен байлап, гүлин терген уағында
Ҥақ нәзерин салар өзи инсанға,
Периште кепиллик берген ўағында.

Бүлбил сайрар қонып гүл шақасына,
Қумай қус саясын салар басына.
Ҥүрдиң қызы атлар босағасынан,
Жигиттиң дәўлети жүрген ўағында.

Ығбал жулдызыңыз туўса тең болып,
Жаслық, шадлық орисиңиз кең болып,
Бириң— Ғәриб, бириң— Шахсәнем болып,
Сүриңлер дәўранды, келген ўағында.

Ашық Меҳмет айтар, әзиз қардашым,
Сизге қурбан болсын бул мениң басым.
Шадлық хәм мухаббат болып жолдасың,
Көзи қызсын журтлар көрген ўағында".

ТӨРТИНШИ БӨЛИМ

1

Той тарқады. Күнлер өтти арадан,
Машқаласы менен кетти ҳәр адам.
Меҳмет бийдиң фабрикасында инженер,
Котдеж алып берди оған қаладан.

Бир мийримли кемпир үйге қарайды,
"Не жейсең, не ишесең" деп сорайды.
Инженерге узақ күнге жумыс көп,

Жас қәниге жәмәәтке унайды.

Исмет бул қаладан "пахта банк" ашты,
Еки дос бир-бирин баўырына басты.
"Исбилермен болып жетилсин баллар"
Деп бий нийет етип, кеўили тасты.

Жумыс өз жөнине, жас кеўил басқа,
Үмитсиз ышқыға күйгендей босқа.
Меҳмет базда уйқысырап түнлерде,
"Жанна!" деп бақырар, буўлығып жасқа.

Көзин жумса болды, оны көреді,
Мәжнүн болып сандырақлап жүреді.
"Сен де сол үй баласысаң, қой кеўлим"
Деп өзине тәселле де береді.

Айланып келгенде жеме-жемеге,
Аўзы бармас "қызыңды бер" демеге.
Мухаббаттың теңизинде даўылда
Алжасып мингендей бөтен кемеге.

Жойтқандай болды өз сабыр-тақатын,
Ақбулақта берген Жаннаның хатын
Хәм өзиниң оған жазған жуўабын
Қайта-кайта оқыр, таўып пурсатын:

Жаннаның хаты

Сум пәлек биз бенен ойынға түсер,
Ойнамайын десем, қыя алмадым.
Журтлар бул дүньяны жүдә кең десер,
Мен сол кең дүньяға сыя алмадым.

Шыбықлай сындырып отларға салды,

Жанар ұақта және қутқарып алды.
 Мен ушын бийгүна бир бенде жанды,
 Нәрестелик есим жыя алмадым.

Гүл боласаң деди, гүлдей жайнадым,
 Қыз баласаң деди, әдеп сақладым.
 Жұртқа жақтым, жазмышыма жақпадым,
 Не жазығым барын туя алмадым.

Арзыұ-әрманымның қайғы-әлемин
 Кеуил дәптериме жазар қәлемим.
 Сол айтқан мухаббат деген бәлениң
 Дийдарын бир көрип, тоя алмадым.

Жаслық гүлшанында гүллер ашылды,
 Заг ийелеп, бұлбил қусты қашырды
 Жанна дер, саўдаға түскен басымды
 Әжел дастығына қоя алмадым.

Меҳметтиң хаты

Сум пәлек кимлерге жәбир қылмаған,
 Буннан бетеринен сақласын, дилбар.
 Жасаў—бендесинен, жүрим—алладан,
 Тәғдир қырын қарап бақпасын, дилбар.

Қандай гүл болғаның аяндур маған,
 Бұлбиллер ғабырысты сайраўларынан.
 Жанымды егеўлер арзыўлы әрман,
 Мениң саған деген ықласым, дилбар.

Мийирманлық еткен биз ғәрип ұақта,
 Бийик сақаўатлы бул шаңараққа
 Қыянет болар деп, жүгиндим саққа,
 Бендеси ҳақ жолдан шықпасын, дилбар.

Перзентиндей болдым сен туўған үйдиң,
 Жақсылығын көрдим, есимди жыйдым.
 Мен сени жанымның ишинде сүйдим,
 Тоздим жанды қанша жақпасын, дилбар.

Көрдим тал астында алтын бесигиң,
 Тәғдир кимге жазса, қосар несибин.
 Меҳмет айтар, ығбалынның есигин
 Қайтып қайғы-уўайым қақпасын, дилбар.

2

Нурулла бий пайғамбар жас көргенде,
 Дәстүр сақлап, мерекесин бергенде,
 Меҳмет, Жанна ийин қосып ийинге,
 Хызмет қылып жүргенин журт көргенде,—

Ким мақуллап, кимлер оған таңланып,
 Жүзлеринен көз қарасы аңланып,
 "Қалпақ молла"ға уйыған ғаррылар,
 Ғаўқылдасты дуўа қылып, қуўанып

"Қызын берди қаңғып келген биреўге".
 Деп мурнын жыйырып жаңа күйеўге,
 Жыр шығармақ болғанлар да табылды,
 Ағайинсип арға аяқ тиреўге.

Сонда бийдиң мерекелес жорасы,
 Кәтқуда түрк—елдиң сыйлы ағасы,
 Күлимсиреп сыйпап гүмис сақалын,
 Иске салды озық ақыл-санасын:

"—Созимиз жоқ түркий ифтиқарыңа,³³
Шапқаның дурыс ағайиннің арына.
Бирақ өйтип кең пейилди тарайтып,
Гина тақпаң бәлент таўдың қарына.

Түрк халқының түбири бир улыстан,
Бизге әзиз ата журты Түркстан.
Қуўдалассаң қан-қардашқа табысып,
Жатырқассаң жат болады туўысқан.

Бәхәр келсе ғазлар көлге қайтқандай,
Заман турқы қатнасықты жойтқандай
Түсинген түрк Хожа Ахмет пир ҳикметин,
"Бөркин жерге қояр" өзи айтқандай.

Тарийх ҳәм шежире жазбас жубайын,
Мен сизлерге бир ғозасын шағайын:
Өзимиздің Огузханның әўлады,
Қарақалпақ алыстағы ағайин.

Дүнья иси бәрха тегис болмаған,
Барлық жағын шым-шытырық торлаған.
Талайы терис келип, қақса қапыңды,
"Келгинди" деп, ағайинди корламаң.

Тәғдир дәрьясының дегиш ойнағы,
Ойда жоқ ислерге шатар бендесин.
Кимлер парша тонның шалғайын қағып,
Бир мәхәлде кийер дәрўиш жендесин..."

Мехмет күйеў бала, қасында Жанна,
Әжайып хош сезим жуўырып қанға,
Тәжим етип, қол қуўсырып екеўи,

³³ Ифтиқар — мақтаныш.

Турды келип жәмәәттин алдында.

Кәтқудалық сөз мақсетке еристи,
Тар қыснақтан кеңейткендей өристи.
"Қалпақ молла"ға уйыған ғаррылар,
Ғауқылдасып пәтиясын беристи.

Көптің кеули мириўбетке табар жол,
Тебирендирди жым отырған бийди ол.
"Бәракалла!" деп хошлаулар астында,
Еки жастың маңлайынан сүйди ол.

Ырза болып бул түсимпаз журтынан,
Исмет отыр күлимсиреп муртынан.
(Сол еди ғой дәнекери бул истиң,
Көзге тийгиш терис путағын шырпыған.

Сол еди ғой үгитлеп бий әкесин,
Қуўатлап кем кеуил Жанна үкесин,
Өр көкирек ағайинди өңменлеп,
Қыйдырған сол еки жастың некесин).

Келген сыйлы қонақлардың ишинде,
Арыў отыр қудағайлық пишимде.
Жаўлық ушы менен сүртип көз жасын,
Елжирейди, қуғанғандай түсинде...

Ай-хай шайырлықтың Илхам периси!
Қысса питсе питетуғын жер усы.
"Сөйтип мурат-мақсетине жетипти",
Деп питпей ме қыссалардың көбиси.

Биз де сөйтип аяқласақ ақырын,
"Ух" деп қояр еди шайыр пақырың.
Сен де кетер едиң Парнас таўына,

Тынышыңды алмас едим шақырып...

БӘНТБАСАР

эпилог

Айланды тарийхтың шарқыпәлеги,
Құдиретли бир империя жүреги
Соғыўдан тоқтады. Тапты қозғалаң,
Миллетлердиң "басқа шығыў" тилеги.

Уйтқып еркинликтің самалы ести,
Хәр ел бийғәрезлик тусаўын кести
Хәмме журт базарлап дүнья базарын,
Жатырқаўық дәўир арадан кешти.

Жатсырағыш болса инсан, сиясат,
Изинде өзине келтирер апат.
Сол айтқандай, Орай деген "әкемиз"
Қатты қоллы, менмен болды бийинсап.

Азаплап аз санлы халықларды талай,
Ата мәканынан қуўды аямай
Әсиресе түрки тиллес ел болсаң,
Жақтырмады жаўдан болған баладай.

Түркиядан ушып келсе қус болып,
КГБ-ның дузағына дус болып...
Қатнастырмай қойды. Несин айтасаң...
Қалды бәри көрген жаман түс болып.

Түркстанды жайлап ғәрезсиз еллер,
Өз намасы менен сайрады тиллер.
Қанына тартпаған халықты көрмедим,
Табысты жатласып кеткен кеўиллер.

Жатырқасқан жанлар жақын бул күнде
 Еки түрк жигити отыр төримде.
 Қызықлы ушырасыў өткизди олар,
 Бүгин Нөкистеги түрк лицейинде.

Алыс Түркияның бул жигитлери,
 "Язекс текстайл" инженерлери.
 Италиядан тоқыў станокларын
 Тасып жүрди бунда бираздан бери.

Жаңа заман жабық жолды ашқанда.
 Олар келип Қарақалпақстанға,
 "Катекс", "Элтекс" фабрикаларын,
 Қурыўға қатнасқан Нөкис, Бостанда.

Қурылыста жүрип Тоўфик хәм Кемаль,
 Қарақалпақ тилин үйренген олар.
 Тоўфик айтар:—түбимиз бир туўысқан,
 Сөз бар "ат айланып, қазығын табар".

Ат деген ақыллы ҳайуан, жаныўар
 Деп муртынан күлип, достына карар.
 —Мына Кемаль бейдиң қан тамырында
 Қарақалпақ, түрк, француз қаны бар...

Ҳәмме қол шаппатлап, ҳайран қалысты.
 "Айтып берсин" десип, сораў салысты.
 Кемаль әкесинен еситкенлерин,
 Айтып берди барлап жақын-алысты.

—"Арқа бетте Қусхананың таўы бар,
 Бәхәр болса сона, шыбын жаўы бар.
 Адам билмес ақбаслықта жатырмыз.
 Керек болса, өзиң излеп таўып ал".

Бул қосықты айтқан бала ұағында,
Сақлаўлы жүр әкемиздиң ядында.
Базда сазға салып намасы менен,
Айтып берер үйде ақлықларына.

"Өзим излеп таўып алып" жақында,
Болғаным бар сол Құсхана таўында.
Ертеде суў болмай, ел көшип кеткен,
Салыкешлер жасар жаңа аўылда.

Бир ғарры табылды мениң бахтыма,
Атамыз Абсамед ахун ҳаққында,
Айтып берди кексе жағы кемсеңлеп,
Бирге ойнап өскен бала ўақтында.

Қайтар жолым түсти және Шымбайға,
Яр-дослар көбейер екен бундайда.
Сүйегине атын жазып әкемниң,
Дуўтар сыйлық етти жигитлер сонда.

Нурулла бей әфандиге арнаған
Ҳасыл сур териден папах, зер шапан.
Жигит ҳәм қызлары Елликқаланың
Сәлем-саўға десип тапсырды маған...

2003-жыл.

МАЗМУНЫ

Еки сөз.

Төртликлер.

Доллар.

"Еркин базар".

Әмиўдәрья.

Кегейли бойында.

Исбилерменлерге.

Көринер болың.
 Аўылдағы кеш.
 Сахра гүли.
 Ұәр кимниң өз заманы бар.
 Шайыр *А. Ариповқа.*
 Сопрано *С. Қабуловаға.*
 Патша хәм шайыр.
 Ұәр китабың бир қызықлы шежире *Ж. Муратбаевқа.*
 Арасатлы гүз.
 Расул Гамзатовтың естелигине.
 Еки сегизлик *Р. Гамзатовтан.*
 Еки жол.
 Жақсы ҳаялларға жас минген сайын.
 Бул самалдың еспейтуғын жери жоқ.
 Уллы бабамыздың руўқы шад болғай.
 Мен муғаллим деген халықты сүйемен.
 Аллергия. *Т. Ещановқа.*
 Шайтанның шағымы.
 Өмир алданбайды адамнан бирақ.
 Пегас.
 Компьютер заманынын муғаллимлерине.
 Шайыр Теңелбайға.
 Бартер.
 Ашықлық пенен көп ойнама, бала!
 Еки қатын сөйлескенде.
 Помада.
 Қара көйлек ишинде.
 Музейде.
 Ертедеги қойын дәптерден.
 Изимбет ағаның шылым менен хошласыўы.
 Жетпис сениң жездең емес *Абдулла Бекмановқа.*
 Дос ҳэзили.
 Әжиниздын әрманлары
 1. Жанға тийди журттың ғаремет сөзи.
 2. Сулыўлар ышқында бәрхә күйдирип.

3. Ырым.

4. Келген болды ма.

Құлпытастағы жазыулар.

Ұатан топырағы (*қысса*).

Ибрайым ЮСУПОВ

ХӘР КИМНИН ӨЗ ЗАМАНЫ БАР

Қарақалпақ тилинде

"Қарақалпақстан" баспасы

Нөкис 2004

Бас редактор Жийенбай Избасқанов.

Редактор Гүлжақан Тәжетдинова.

Художник Исмайыл Қыдыров.

Техредактор Турсынбай Өтегенов.

Корректор Арзыхан Аташева.

Форматлаған Бахыт Нурыллаев.

Териўге берилген ўақты 20.11.2003. Басыўға рухсат етилген ўақты 11.02.2004. Қағаз форматы 84x 108 1/32. Гарнитурасы "Таймс". Офсет усылында басылды. Көлеми 3,75 баспа табақ, 6,3 шәртли баспа табақ, 3,87 есап баспа табақ. Жәми 1000 нускада. Буйыртпа № 211. Баҳасы шәртнама бойынша.

"Қарақалпақстан" баспасы,

742000. Нөкис, Қарақалпақстан көшеси №9.

Қарақалпақстан Республикасы Баспа сөз хәм хабар
агентлигиниң Нөкис полиграфкомбинаты

742000. Нөкис, Қарақалпақстан көшеси №9.